

बच्चों की अज़्लाकी तरबियत के लिये  
सबक आमोज़ कहानियों के साथ



# चालीस हद्दीसें



मुअल्लिफ

मुहम्मद अफरोज़ कादरी चिरैयाकोटी  
दल्लास यूनिवर सिटी कैंपटाउन साउथ अफ्रीका



नुमानी बुक डिबु

मछली मन्डी पान्हे कटरा, चिरैयाकोट, मउ उ.प्र. (इंडिया)

---

---

بِسْمِ اللَّهِ الرَّحْمَنِ الرَّحِيمِ

बच्चे अल्लाह तआला की अजीम नेमत और चमनिस्ताने हस्तीके रंग बिरंगे फूल हैं. उनके अख़लाक़ फूल की पत्तियों की तरह नाजुक होते हैं. अच्छा अदब उनके लिये बादे बहार है जबकि फहश लेट्रेचर बादे खेजाँ. उनके अख़लाको किरदार की तामीरो ततहीर के हवाले से एक मुंफरिद कोशिश.

बच्चों की अख़लाकी तरबियत के लिये कहानियों के साथ

# चालीस हत्दीसों

मुअल्लिफ

मुहम्मद अफरोज कादरी चिरैयाकोटी

दल्लास यूनिवर सिटी कैपटाउन साउथ अफ्रीका

!!! चालीस हदीसों !!!

## तफसीलात

किताब : चालीस हदीसों

टॉपिक : बच्चों के अखलाको किरदार की हुस्ने तामीर

तालीफ : अबू रिफका मुहम्मद अफरोज कादरी चिरैयाकोटी

नज़रे सानी : हज़रत अल्लामा मुहम्मद अब्दुल मुबीन नुमानी कादरी

किताबत : अरशद कादरी घोस्वी

सफहात : 96

एशाअत : 2014

कीमत :

नाशिर : रिफाई मिशन. नासिक

نعمانی بک ڈپو، چریاکوٹ، منو، یوپی۔ : तकसीमे कार

## फेरिस्त

बच्चों से दो बातें	05
तकरीजे जमील	07
बेगर्ज नेकी	12
आधा कम्बल	14
बुढ़िया की झोंपड़ी	16
तरीकअे शुक्र	18
हिरनी की दुआ	21
इल्म की शमा	24
अकलमन्द शागिर्द	26
दर्जी की कैची	28
ईमानदार ताजिर	30
माँ की खिदमत	32
खुश अख्लाकी	34
अल्लाह का खौफ	36
मजलूम की बहुआ	37
सब्र बेहतरीन नेमत	39
तसव्वुरे मौत	41
मेहनती लोग	42
इल्म. वरासते नबूवत	43
सिर्फ खुदा के लिये	44

!!! चालीस हदीसों !!!

नीयत पर मदार	45
मज़ाक में झूट	47
इत्तेफाक जिन्दगी इख्तेलाफ मौत	49
शेर जब दोस्त बन गया	51
जल्दी का फैसला	53
इल्म की ताकत	55
हुस्ने सुलूक	57
बात एक लकड़हारे की	59
हातिम की सखावत	64
कंजूसी की नहूसत	65
एक रोटी	67
सदाए बाज़ गश्त	69
झूट की शामत	72
सच्चाई की जीत	75
गुनाह क्या है?	77
पड़ोसी का ख्याल	79
चोर पर अल्लाह की लानत	81
तकब्बुर की आदत	84
मुक़ाबला	86
पहेलवान कौन!	88
बेल्ट की कहानी	90
नेकी का बदला	92
चालीस हदीसों! क्या और क्यों ?	94



## बच्चों से दो बातें

**अजीज बच्चो!** पहले तुम यह जेहन नशीं करलो कि दुनियाँ में वक्त से ज़्यादा कीमती कोई चीज़ नहीं. बल्कि यह समझो कि वक्त ही जिन्दगी है जिसने वक्त की कदर नहीं की और उसे यूँही बरबाद करता रहा तो उसने गोया अपनी उम्रे अजीज को बेकार ज़ाए कर दिया.

तुम जानते हो कि अल्लाह तआला ने किसी चीज़ को बिला वजह पैदा नहीं किया तो फिर हम तो अशरफुल मख्लूकात. हैं वह भला हमें बिला मक्सद क्यों पैदा करेगा. तो आओ कुरआन से पूछें कि हमारी पैदाइश का क्या मक्सद है. अल्लाह तआला फरमाता है:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ

और मैंने जिन्नात और इन्सान को सिर्फ अपनी इबादत के लिये पैदा किया है.

जब तुमहें अपनी पैदाइश का मक्सद मालूम होगया तो तुमहें कभी भी अपने मक्सद से गाफिल और बे नेयाज़ नहीं होना चाहिये. क्योंकि इस दुनियाँ में जिन लोगों ने अपने मक्सद को पेशे नज़र रखा वह यहाँ से कामयाब और सुखरू हो कर गए और यकीनन आखेरत में भी वह खुश अंजाम होंगे. और जिन लोगों ने अपनी पैदाइश का कोई मक्सद ही नहीं जाना फुज़ूल व अबस कामों में लग कर उम्र बरबाद कर चले. दुनियाँ में मूमकिन है उनहें कुछ जाहो शोहरत मिल गई हो. मगर ऐसे लोगों का आखेरत में कोई हिस्सा नहीं होगा!.

!!! चालीस हदीसों !!!

**प्यारे बच्चो!** अल्लाह तआला ने हमारे प्यारे नबी सल्लल्लाहो अलैह व आलिही वसल्लम को दुनियाँ के लिये एक नमूना और आईडियल बना कर भेजा है. तारीख हमें बताती है कि जिन लोगों ने उनके नक्शे कदम की पैरवी की. वह ज़िन्दगी के हर महाज़ पर शाद काम होते हुए अपने मालिक व मौला से जा मिले. लिहाज़ा आओ हम भी अपने नबी ﷺ की बताई हुई सुन्नत और उनकी लाई हुई शरीअत पर अमल पैरा होने का अहद करें. ताकि दोनों जहान की कामयाबियों में से हमें भी कुछ हिस्सा मिल जाए. क्योंकि कामयाबी की हर ख़ैरात. प्यारे मुस्तफा ﷺ की दहलीज़ ही से तक्सीम होती है.

**नौनेहालो!** तुम ज़िन्दगी के जिस मोड़ पर खड़े हो वह बड़ा ही नाजुक मोड़ है. आदतें वहीं से बनती और बिगड़ती हैं. अख्लाकी तरबियत का यह तोहफा मैं तुमहें इसी लिये पेश कर रहा हूँ. ताकि एक काबिले रश्क ज़िन्दगी की तामीर में तुम इस से कुछ रौशनी हासिल कर सको. मेरी दोआएं तुमहारे साथ हैं. अल्लाह तुमहारे नसीब अच्छे करे. तुमहें सदा खुश रखे. और एक अच्छा इन्सान बनाए.

—:खैर अन्देश:—

**अबू रिफका मुहम्मद अफरोज़ कादरी चिरैयाकोटी**

दल्लास यूनिवर सिटी. कैपटाउन. साउथ अफ्रीका

## तकरीजे जमील

मुस्लेहे मिल्लत, मुबल्लिगे इस्लाम, हजरत अल्लामा  
मुहम्मद अब्दुल मुबीन जुमानी कादरी-दामत बरकातहुमुल आलिया-

بِسْمِ اللَّهِ الرَّحْمَنِ الرَّحِيمِ  
نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ  
وَالِهِ وَصَحْبِهِ أَجْمَعِينَ .

बच्चों की तरबियत और उनको इस्लामी तालीम से आरास्तह करना  
वालेदैन पर फर्ज है हत्ता कि यह नपल इबादत से भी बेहतर है. कुरआन  
पाक में अल्लाह रब्बुलइज्जत का फरमान है:

يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ  
وَالْحِجَارَةُ (6/66:सूरए तहरीम)

ऐ ईमान वालो! अपनी जानों और अपने घर वालों को उस  
आग से बचाओ जिसके एंधन आदमी और पत्थर हैं.

आदमी के अहल में आल औलाद भी है बल्कि औलाद को खास  
दर्जा हासिल है. इस लिये वालेदैन की जिम्मेदारी है कि अपनी औलाद  
को दीनी तालीम दिलाएँ. अगर इस में गफलत बरती गई तो इस का  
खमियाजा उन्हें तो भुगतना ही पड़ेगा खुद इस दुनियाँ में भी उन्हें  
इसके भयानक नताएज से दो चार होना पड़ेगा और वालेदैन से कयामत  
में भी बाज पुर्स होगी. चुनानचा मुफस्सिरे कुरआन सदरुल  
अफाज़िल-अलैहिर्हमा-मजकूरह आयत की तफसीर में फरमाते हैं:

अल्लाह तआला और उस के रसूल की फरमाँबरदारी इख्तेयार



!!! चालीस हदीसों !!!

करके. इबादतें बजा लाकर. गुनाहों से बाज़ रह कर. और घर वालों को नेकी की हिदायत और बदी से मुमानेअत करके और उनहें इल्मो अदब सिखा कर (जहन्नम की आग से खुद और घर वालों को बचाओ).

यानी वालेदैन की ज़िम्मेदारी है कि अपने साथ अपने अहलो अयाल को भी दोज़ख के अज़ाब से बचाने की फ़िक्र करें और सिर्फ अपनी फ़िक्र में न रहें कि यह खुदगर्ज़ी है. कुरआन खुदगर्ज़ी का सख्त मुखालिफ है. वह इरशाद फरमाता है:

تَعَاوُنُوا عَلَى الْبِرِّ وَالتَّقْوَىٰ وَلَا تَعَاوُنُوا عَلَى الْإِثْمِ وَالْعُدْوَانِ  
وَاتَّقُوا اللَّهَ (2/5:सूरए माएदा)

नेकी और परहेज़गारी पर एक दूसरे की मदद करो और गुनाह और ज़्यादती पर बाहम मदद न करो. और अल्लाह से डरो.

हज़रत उमर फारूके आजम—रज़ि अल्लाहो तआला अन्हो—फरमाते हैं कि जब आयते करीमा **فُؤَااَنَفُسُكُم** नाज़िल हुई तो मैंने अर्ज़ किया: यारसूलल्लाह! अपने आप को तो दोज़ख से बचाने का मतलब समझ में आगया. अपने अहलो अयाल को कैसे बचाएँ?. इरशाद फरमाया: तुम इस तरह उनहें बचाओ कि जिन चीज़ों से अल्लाह तआला ने तुमहें मना किया है अपने अहलो अयाल को भी उनसे रोको और जिन कामों को बजालाने का हुक्म दिया है तुम उनको भी हुक्म दो कि वह उनहें बजालाएँ.(तफसीरे कुरतबी:18/173)

बाज़ उलमा ने कहा: (**فُؤَااَنَفُسُكُم**) से आदमी की अपनी ज़ात और औलाद भी मुराद है. और **وَأَهْلِيكُمْ** से दीगर अफरादेखाना. बीवी. गुलाम. लौन्डी और खुद्दाम वगैरह. लिहाज़ा हर शख्स पर फर्ज़ है कि वह अपने आपको. अपनी औलाद को. अपनी बीवी और खुद्दाम को अज़ाब से बचाने

**!!! चालीस हदीसों !!!**

की कोशिश करे यानी उनको दीन की तालीम दे या दिलाए.

सरकारे जीवकार सल्लल्लाहो अलैहे वआलिही वसल्लम ने औलाद की तालीम व तरबियत की बहुत ताकीद फरमाई है. एक हदीस शरीफ में आया:

مَا نَحَلَ وَالِدٌ وَالِدًا مِنْ نَحْلٍ أَفْضَلَ مِنْ أَذَبٍ حَسَنِ (1)

यानी अच्छी तरबियत और अदब से बढ़ कर किसी बाप का अपने बेटे को कोई अतियह नहीं हो सकता.

यहाँ पर 'अदबे हुस्न' से अच्छी तरबियत. अच्छी नसीहत और अच्छी तालीम मुराद है. और इसी लिये सरकारे अक्दस सल्लल्लाहो अलैहे वआलिही वसल्लम ने उम्मत को हुक्म दिया:

مُرُوا صِبْيَانَكُمْ بِالصَّلَاةِ إِذَا كَانُوا سَبْعًا وَاضْرِبُوهُمْ عَلَيْهَا إِذَا كَانُوا عَشْرًا وَفَرِّقُوا بَيْنَهُمُ الْمَضَاجِعَ (2)

यानी अपने बच्चों को नमाज़ का हुक्म दो जब वह सात साल के हों. और उन को इस लिये मारो जब वह दस साल के होजाएँ(और न पढ़ें) और उनके दरमियान बिस्तरों को अलाहेदा करदो.

- (1) सुनन तिरमिज़ी:7/206हदीस:1875.....मुस्नद:30/420हदीस:14856.....सुनन कुबरा बैहकी:3/84.....मुअजमे कबीर तिबरानी:10/458हदीस:13056.....सुनन दार कुतनी:2/481हदीस:899.....मुस्नद अब्द बिन हमीद:1/404हदीस:364.....कंजुल उम्माल:16/456हदीस:45411.....मौसूअह अतराफुलहदीस:1/253150हदीस:252550.
- (2)मुस्नद अहमद:13/440हदीस:6402.....मुसन्निफ इब्ने अबी शैबा:1/382.....सुनन कुबरा बैहकी:2/229.....सुनन दार कुतनी:2/495हदीस:900.....मौसूअह अतराफुल हदीस:1/257597हदीस:257117.....मौसूअतुत्तखरीज:1/19353.

!!! चालीस हदीसों !!!

हमें चाहिये कि अपनी औलाद को दीनी तालीमोतरबियत से आरास्तह करें. ताकि वह बेराह रवी का शिकार न होजाएँ. आज के बच्चों और बच्चियों को जब हम अस्सी स्कूलों और यूनिवरसिटियों में डालते हैं तो यह नहीं देखते कि वहाँ लादीनी तालीम दीजाती है और इस्लामी उसूलों से उन्हें कोई सरो कार नहीं होता. ज़बान व फन की तो तालीम वहाँ होसकती है. लेकिन इस्लामी अदब और दीनी तहज़ीब के लिये खुद तवज्जोह देनी ज़रूरी है.

आज हम सिर्फ तालीम की धुन में शरीअत की सारी हदों को फलॉग जाते हैं और अंजाम से भी बिल्कुल बेपरवाह रहते हैं. और जब बुरे नताएज सामने आते हैं तो कफे अपसोस मलने के सिवा चारा नहीं रहता. लिहाज़ा इस बात की सख्त ज़रूरत है कि अपने बच्चों और बच्चियों को रसूले काइनात सल्लल्लहो तआला अलैहे वसल्लम की तालीमात और उनकी प्यारी प्यारी बातों से करीब किया जाए. उन्हें वह अहादीसे तय्यबा सुनाइ जाँएँ जो उनके दिल व दिमाग को पाकीज़गी अता करें और ज़माने की ज़हरीली फज़ाओं के बुरे असरात से महफूज़ रख सकें.

यह चालीस अहादीसे मुबारका का हसीन गुलदस्ता चालीस नसीहत अंगेज़ और इबरत आमोज़ हेकायात के साथ इसी लिये पेश किया जा रहा है ताकि इनहें हमारे बच्चे पढ़ें और अपने मुस्तक़िबल को रौशन करें. इसे अज़ीज़ी मौलाना मुहम्मद अफरोज़ कादरी चिरैयाकोटी-हिफज़ुहू रब्बुहू व ज़ीद-इल्मुहू ने बड़ी मेहनतों से बच्चों के लिये सजाया बनाया है.

अदबे अतफाल पर लिखने और तवज्जोह देने वाले आज बहुत कम हैं. मौलाना मौसूफ ने इस मौजू पर एक अच्छी किताब लिख कर बड़ा अहम काम किया है. अन्दाजे बयों भी उछूता और नादिर है और साथ ही निहायत मुअस्सिर भी कि एक एक हेकायत बयान करके इसके मुतअल्लिक हदीसों तलाश करके पेश करदी हैं. बच्चे चूँकि कहानियों और वाक़ेआत से ज़्यादा दिलचस्पी लेते हैं इस लिये यह अन्दाज़ ज़रूर मुफीद होगा और यह किताब इंशा अल्लाह मक़बूल भी होगी.

मेरी गुज़ारिश है कि वालेदैन अपने बच्चों को और मदारिस व मकातिब के असातेज़ा अपने तलबा को इस किताब के मुताला की तलकीन करें. बल्कि मदारिस के ज़िम्मेदार हज़रात इसे बच्चों के कोर्स में दाखिल करदें तो मुताले व इस्तेफादे की राह और ज़्यादा आसान होजाएगी.

وصلی اللہ تبارک و تعالیٰ علی خیر خلقہ محمد بن النبی  
المصطفیٰ و علی آلہ و صحبہ و بارک و سلم

**मुहम्मद अब्दुल मुबीन नुमानी कादरी**

अलमजमउल इस्लामी. मिल्लत नगर. मुबारकपूर. आजमगढ़.

इन्डिया (276404)

खादिम. दारुल उलूम कादरिया. चिरैयाकोट. मऊ. यूपी.

इन्डिया (276129)

## बेगर्ज नेकी

एक नेक औरत कहीं गाड़ी में सवार जारही थी कि उसे सड़क पर छोटी उम्र का एक लड़का नज़र आया. जो नंगे पाँव चला जारहा था और बहुत थका हुआ मालूम होता था. यह देख कर नेक औरत ने ड्राइवर से कहा. गरीब लड़के को गाड़ी में बिठा लो. उस का किराया मैं अदा कर दूंगी.

इसके बीस साल बाद उसी सड़क पर एक कप्तान. गाड़ी पर सवार चला जारहा था. उसकी नज़र इत्तेफाकन एक बूढ़ी औरत पर जा पड़ी. जो थकी हुई चाल से पैदल चल रही थी. यह देख कर कप्तान ने ड्राइवर को हुक्म दिया कि गाड़ी रोक कर उस बुढ़ी औरत को भी साथ बिठालो. उस का किराया मैं अदा कर दूंगा.

जब मनज़िल पर सारी सवारियाँ गाड़ी से उतरने लगीं तो बूढ़ी औरत ने कप्तान का शुक्रिया अदा करके कहा कि इस वक्त मेरे पास किराया अदा करने के लिये दाम नहीं है.

कप्तान ने कहा तुम बिल्कुल फिक्र न करो. मैंने किराया दे दिया है. क्योंकि मुझे बूढ़ी औरतों को पैदल चलते देख कर हमेशा तरस आजाता है. वजह यह है कि कोई बीस साल हुए

!!! चालीस हदीसों !!!

जब मैं गरीब लड़का था. मुझे इसी जगह कहीं आस पास सड़क पर नंगे पाँव पैदल चलते देख कर एक रहम दिल औरत ने गाड़ी मे बिठा लिया था. बूढ़ी औरत ने ठंडी साँस भरते हुए कहा: कप्तान साहब! वह औरत यही कम नसीब बुढ़िया है. मगर अब इसकी हालत इतनी बिगड़ गई है कि वह अपना किराया भी नहीं दे सकती.

कप्तान ने कहा: नेक बख्त अम्मा! अब आप इस का कोई गम न करें. मैंने बहुत सा रूपया कमा लिया है. और जिन्दगी के बाकी दिन आराम से काटने के लिये वतन आरहा हूँ. तुम जब तक जिन्दा रहोगी मैं बड़ी खुशी से तुमहारी खिदमत करूंगा.

यह सुन कर बुढ़ी औरत शुक्रिया अदा करती हुई रोपड़ी और कप्तान को दुआएँ देने लगी. और फिर कप्तान तमाम उम्र उस की मदद करता रहा.

**प्यारे बच्चो!** देखो हमारे आकाए करीम सल्लल्लाहो तआला अलैहे वआलिही वसल्लम का फरमान कितना सच्चा और सुच्चा है:

“हर नेकी का बदला दस गुना ज़्यादा करके मिलता है”.

إِنَّ الْحَسَنَةَ بِعَشْرِ أَمْثَالِهَا

(सही बुखारी:7/89हदीस:1840)

## आधा कम्बल

एक दौलतमन्द सौदागर की बीवी मर गई थी. थोड़े अर्से के बाद वह खुद भी दमे के मर्ज में मुब्तला होगया तो उस ने अपनी कुल जाएदाद अपने नौजवान बेटे के नाम करदी.

हजारों की जाएदाद पाकर पहले पहले तो नौजवान लड़का और उसकी बीवी बच्चे सब सौदागर की खूब अच्छी तरह खातिरदारी करते रहे. मगर ब्रस 6 महीने में जोश ठंडा होकर हालत यह होगई कि इलाज मुआलजा भी छूट गया और खाना भी वही मिलने लगा जो मामूली अन्दाज का घर में पकता था. बल्कि एक दिन तो नौजवान बेटे ने साफ कह दिया कि बाबा! आप अपनी चारपाई डेवढी में बिछालें तो बेहतर हो कि हर वक्त खाँसते रहने से बच्चों में बीमारी फैलने का अन्देशा है.

बीमार बाप को सब्र व शुक्र के सिवा चारा ही क्या था!. उसने कहा मुझे तो उज़्र नहीं मगर एक कम्बल ओढ़ने को चाहिये कि अभी सर्दी बाकी है.

नौजवान ने छोटे बेटे से कहा: दादा के लिये गाय को ओढ़ने वाला कम्बल उठा लाओ. लड़का झट कम्बल उठा

!!! चालीस हदीसों!!!

लाया. और दादा से कहा: लो दादा. इसमें से आधा तुम फाड़ लो और आधा मुझे देदो. दादा बोला: भाला आधे कम्बल से सर्दी क्या जाएगी?. बाप ने भी बेटे से कहा कि दादा को सारा ही कम्बल देदो.

जिस पर छोटे लड़के ने बाप को मुख़ातब करके जवाब दिया: घर में ऐसा कम्बल तो एक ही है. अगर सारा दादा को दे दिया तो जब तुम बूढ़े और बीमार होकर डेवढ़ी में चारपाई बिछाओगे तो मैं तुमहें क्या दूँगा!.

नौजवान बाप लड़के की यह भोली बात सुन कर सुन होगया और बाप से माफी माँग कर पूरी एताअत और खिदमत करने लगा जिससे बाप भी खुश होगया और उसकी अपनी आकेबत भी संवर गई.

**प्यारे बच्चो!** देखो हमारे नबी सल्लल्लाहो तआला अलैहे वआलिही वसल्लम ने एक मरतबा हज़रत उमर फारूक रज़ि अल्लाहो अन्हो को नसीहत करते हुए क्या खूब फरमाया था:

“अपने बाप की फरमाँबरदारी करो जब तक वह हयात से हैं और (किसी हाल में) उनकी नाफरमानी न करो”.

أَطِعْ أَبَاكَ مَا دَامَ حَيًّا وَلَا تَعْصِهِ

(मुस्नद अहमद बिन हम्बल:13/290हदीस:6252)



## बुढ़िया की झोंपड़ी

कहते हैं कि नौशेरवाँ ने शाही महल बनवाना चाहा तो उसके चौकोर बनाने के लिये एक तरफ इस कदर ज़मीन की ज़रूरत थी जिस पर एक गरीब बुढ़िया की झोंपड़ी बनी हुई थी.

सरकारी मुलाज़िमों ने बुढ़िया से ज़मीन खरीदनी चाही. मगर उसने बेचने से इनकार कर दिया. नौशेरवाँ ने सुना तो हुक्म दिया कि महल चौकोर बने न बने मगर बुढ़िया बेसहारी पर ज़ब्र न करना. बहर हाल! शाही महल एक तरफ टेढ़ा ही बन गया.

जब महल बन चुका तो बुढ़िया ने दरबार में हाज़िर हो कर अर्ज़ किया: जहाँ पनाह! सच मुच शाही महल इस झोंपड़ी की ज़मीन लिये बगैर टेढ़ा तिरछा अच्छा नहीं मालूम होता. तो लिजिये अब मेरी यह ज़मीन बे कीमत हाज़िर है.

नौशेरवाँ ने पूछा: तुमने पहले देने से क्यों इनकार कर दिया था?. बुढ़िया ने जवाब दिया: सिर्फ़ इस लिये कि दुनियाँ भर में आपके इनसाफ़ का डंका बज जाए.

इस पर नौशेरवाँ ने बुढ़िया को बहुत सारा इनआमो

!!! चालीस हदीसों !!!

इकराम देकर रुखसत किया. उसकी ज़मीन भी न ली और महल को बदस्तूर टेढ़ा ही रहने दिया.

अजीज़ बच्चो. देखो कि नौशेरवाँ और बुढ़िया तो दोनों चल बसे. मगर इनसाफ की यह कहानी अब तक लोगों को याद है और हर एक से उस मुनसिफ बादशाह की तारीफ करा रही है. इसी तरह अगर हर शख्स अपने हर काम में इनसाफ और मुरव्वत से काम लिया करे तो उससे खालिक भी खुश होगा और मख्लूक भी.

**प्यारे बच्चो!** देखो मुअल्लिमे इनसानियत सल्लल्लाहो तआला अलैहे वसल्लम की तालीम कितनी सच्ची है.

“अदलोइनसाफ बहुत अच्छी चीज़ है लेकिन अगर बादशाहों और बा इक्तेदार लोगों में हो तो फिर क्या कहने!”.

الْعَدْلُ حَسَنٌ وَلَكِنْ فِي الْأَمْرَاءِ أَحْسَنُ

(कंजुल उम्माल 15/896 हदीस:43542)

## तरीक़े शुक्र

शैख सादी शीराज़ी फारसी ज़बान के एक बहुत बड़े शाएर गुज़रे हैं. उन्हें मुबल्लिगे अख़्लाकियात भी कहा जाता है "गुलिस्ताँ" और "बोस्ताँ" उनकी दो मशहूर किताबें हैं. जिनमें उन्होंने अख़्लाक का प्रचार किया है.

उनके अक़वाले ज़र्ी ज़बान ज़दे खास व आम हैं और रोज़ मर्ग की गुफ्तगू में इस्तेमाल होते हैं. बड़े बुढ़े शैख सादी के पन्दो नसाएह अपने किस्से कहानियों में बयान करते रहते हैं.

एक दफ़ा शैख सादी को हुसूले इल्म की गर्ज से शीराज़ से बग़दाद का सफ़र करना पड़ा. उस दौर में रेल गाड़ी. मोटर कारें या हवाई जहाज़ नहीं होते थे बल्कि एक जगह से दूसरी जगह जाने के लिये घोड़े. ऊँट और हाथी पर सवार होकर जाना पड़ता था. या जो लोग गरीब होते थे वह पैदल ही सफ़र करते थे.

शैख सादी के पास भी सवारी के लिये कोई जानवर न था. इस लिये वह भी पैदल ही बग़दाद जा रहे थे.

बग़दाद. शीराज़ से काफी फासले पर था और सादी

!!! चालीस हद्दीयें!!!

शीराजी पैदल थे. पैदल चलते चलते उनका जूता घिस कर टूट गया और ऐसी हालत इख्तेयार कर गया कि सादी के लिये उस जूते को पाँव में पहनना मुमकिन न रहा चुनानचा वह नंगे पाँव चलने लगे.

सफर अभी बहुत बाकी था. नंगे पाँव चलते चलते सादी के पाँव ज़ख्मी हो गए. पाँव में छाले पड़ गए. और फिर चलने से वह छाले फूटने लगे और तकलीफ बढ़ने लगी. यहाँ तक कि शैख सादी तकलीफ की शिद्दत से कराहने लगे. अब उनके लिये मज़ीद चलना दुश्वार होगया. वह एक जगह थक कर बैठ गए और अल्लाह तआला से गिला करने लगे कि ऐ अल्लाह! अगर तुने मुझे रकम दी होती तो मैं यूँ पैदल सफर न करता. न ही मेरा जूता टूटता. न मेरे पाँव ज़ख्मी होते और न मुझे यह तकलीफ बरदाश्त करना पड़ती!

अभी शैख सादी बैठे यही सोच रहे थे कि उनहें एक माजूर शख्स दिखाइ दिया जिस के दोनों पाँव सिर से थे ही नहीं और वह खड़ा भी नहीं हो सकता था. फिर भी वह अपने धड़ की मदद से ज़मीन पर बैठ कर खुद को घसीट कर चल रहा था.

सादी ने जब यह मंज़र देखा तो खुदा से माफी माँगी और उसका शुक्रिया अदा किया कि मेरे दोनों पाँव सलामत हैं. मैं खड़ा भी हो सकता हूँ. चल भी सकता हूँ. क्या हुवा जो

!!! चालीस हदीसों !!!

मेरे पास रकम नहीं. सवारी का जानवर नहीं या जूते नहीं!. इस ख्याल के आते ही सादी ने दोबारा अपने सफर का आगाज कर दिया.

**प्यारे बच्चो!** देखो कि शैख सादी को अपनी गलती का एहसास किस तरह हुवा. इससे पता चला कि इनसान को हर हालत में खुदा का शुक्र अदा करते रहना चाहिये. अगर वक्ती तौर पर कोई परेशानी या मुसीबत आजाए तो फौरन अल्लाह तआला से उसका गिला नहीं करना चाहिये और हमेशा अपने से कम मरतबा लोगों पर निगाह रखना चाहिये कि उस से इनसान के अनदर नेमत की कदर और खालिक के शुक्र का एहसास पैदा होता है.

अजीज बच्चो! देखो हमारे प्यारे आका सल्लल्लाहो तआला अलैहे वआलिही वसल्लम ने हमें कितनी प्यारी नसीहत फरमाई है:

“उनहें देखा करो जो तुम से कमतर हैं  
और उनहें न देखो जो तुमसे बालातर हैं”.

أَنْظُرُوا إِلَى مَنْ أَسْفَلَ مِنْكُمْ  
وَلَا تَنْظُرُوا إِلَى مَنْ هُوَ فَوْقَكُمْ  
(सही मुस्लिम:14/213हदीस5264)

## हिरनी की दुआ

पुराने ज़माने की बात है. अफगानिस्तान के मुल्क पर एक बादशाह हुकूमत करता था. उस का एक गुलाम था जिस का नाम सुबुक्तगीन था. वह बहुत बहादुर अकलमन्द. और रहम दिल था. उसकी इनही खूबियों की वजह से बादशाह उसे बहुत अजीज रखता था. एक रोज़ की बात है कि सुबुक्तगीन घोड़े पर सवार होकर जंगल में शिकार खेलने गया. वह बड़ा अच्छा शिकारी था. मगर उस रोज़ ऐसा इत्तेफाक हुआ कि शाम तक जंगल में मारा मारा फिरने के बाद भी कोई शिकार उसके हाथ न आया.

जब वह वापस हाने लगा तो हिरनी का एक बच्चा उसके सामने से गुज़रा. उसने झट घोड़े से उतर कर उसे पकड़ लिया. फिर उसको घोड़े की काठी के साथ बाँध कर अपने आगे रख लिया और वापस शहर की तरफ चल पड़ा.

कुछ देर के बाद उसने पीछे मुड़ कर देखा तो हैरान रह गया. हिरनी उसके पीछे पीछे आरही थी और यूं लगता था जैसे उसकी आँखों से आँसू बह रहे हैं. हिरनी का बच्चा भी बुरी तरह तड़प रहा था. सुबुक्तगीन को यह देख कर हिरनी और उसके बच्चे पर बड़ा तरस आया. वह फौरन घोड़े से उतरा और हिरनी के बच्चे को छोड़ दिया. बच्चा आज़ाद होते

!!! चालीस हदीसों!!!

ही अपनी माँ के पास चला गया. हिरनी ने बच्चे को दूध पिलाया और फिर उसे साथ लेकर जंगल की तरफ चली गई. वह बार बार मुड़ कर सुबुक्तगीन की तरफ देखती थी जैसे उसका शुक्रिया अदा कर रही हो. उस रात सुबुक्तगीन ने खाब में देखा कि एक नूरानी सूरत बुजुर्ग उस से कह रहे हैं.

ऐ सुबुक्तगीन! तुमने एक बे ज़बान जानवर पर रहम खाया. तुमहारे इस काम से अल्लाह बेपनाह खुश हुवा है और सिले में उसने तुमहें बादशाहत बख्श दी है.

इस खाब के कुछ अर्से के बाद बादशाह ने अपनी बेटी की शादी सुबुक्तगीन से करदी. बादशाह के यहाँ बेटी के एलावा और कोई औलाद न थी. इस लिये उसके मरने के बाद सुबुक्तगीन अफगानिस्तान का बादशाह बन गया. इस तरह हिरनी पर रहम करने की वजह से एक मामूली गुलाम को एक मुल्क की बादशाहत मिल गई.

**प्यारे बच्चो!** हमेशा जानवरों पर रहम किया करो. उनहें बेजा तंग न किया करो. देखो आका अलैहिस्सलातो वस्सलाम ने उम्मत को कितनी अच्छी तालीम दी है:

“इन बे ज़बान जानवरों के बारे में अल्लाह से डरो  
(और उनके साथ रहम व मुरव्वत का मुआमिला करो)”.

اتَّقُوا اللَّهَ فِي هَذِهِ الْبَهَائِمِ الْمُعْجَمَةِ

(सुनन अबू दाऊद:7/90हदीस:2185)

## इल्म की शमा

सुल्तान महमूद गज़नवी. अफगानिस्तान के बादशाह सुबुक्तगीन का बेटा था. वह एक बहादुर सिपाही. तजर्बा कार जरनील. इनसाफ पसन्द बादशाह और सच्चा मुसलमान था. वह आलिमों का बहुत बड़ा कद्र दान था. बड़े बड़े अहले इल्मोदानिश उसके दरबार में जमा होते थे.

महमूद अभी छोटी उम्र ही का था कि एक रात वह किसी काम से महल से बाहर गया. उस ज़माने में सड़कों और गलियों में रौशनी का इन्तेज़ाम नहीं होता था. सिर्फ बड़े बड़े चौराहों पर खम्बों के साथ चराग लटका दिये जाते थे. महमूद. महल से बाहर निकला तो शाही खादिम चराग उठाए उसके साथ साथ चल रहे थे.

एक जगह वह क्या देखता है कि एक खम्बे में एक चराग लटक रहा है. और उस चराग के नीचे एक लड़का किताब पढ़ रहा है. महमूद उसके पास आकर रुक गया और उससे पूछने लगा: तुम कौन हो?.

लड़के ने अदब से जवाब दिया: हुज़ूर! मैं एक तालिबेइल्म हूँ.



महमूद ने पूछा: इस वक्त यहाँ क्यों खड़े हो?

लड़के ने जवाब दिया: हुजूर! मेरे माँ बाप बहुत गरीब हैं. मेरे लिये चराग का खर्च बरदाश्त नहीं कर सकते. इस लिये मैं यहाँ आजाता हूँ और सरकारी चराग के नीचे खड़े होकर सबक याद करता हूँ-

महमूद ने यह सुन कर अपने एक खादिम की तरफ देखा और उस से कहा: तुम इस लड़के के साथ जाओ और यह चराग और एक साल के लिये तेल का खर्च इसके घर दे आओ.

खादिम चराग लेकर लड़के के साथ उसके घर गया और चराग और उसके साथ एक साल के लिये तेल का खर्च दे आया.

उस रात महमूद जब बिस्तर पर लेटा तो उसे खाब में एक बुजुर्ग नज़र आए. उन्होंने फरमाया:

महमूद! तुमने एक गरीब तालिबेइल्म के घर में जिस तरह इल्म की शमा रौशन की है. अल्लाह तआला उसी तरह तुमहारा नाम रौशन करेगा.

चुनानचा जब महमूद गज़नवी बादशाह हुवा तो उसने हिन्दुस्तान पर सत्तरह हमले किये और यहाँ इस्लाम का बोल बाला किया.

इसी वजह से मुसलमान उसे गाज़ी और मुजाहिद

!!! चालीस हदीसों !!!

समझते हैं और इस्लाम की तारीख में उसका नाम शमा की तरह रौशन है.

**प्यारे बच्चो!** तुमने देखा कि एक गरीब की मदद ने महमूद गज़नवी को कहाँ से कहाँ पहुँचा दिया!. क्या खूब फरमाया है हमारे प्यारे नबिये अकरम सल्लल्लाहो तआला अलैहे वआलिही वसल्लम ने:

“जो किसी तंगदस्त की परेशानी दूर करता है अल्लाह दुनियाँ और आखेरत में उस पर आसानी के रास्ते खोल देता है”.

مَنْ يَسَّرَ عَلَى مُعْسِرٍ يَسِّرَ اللَّهُ

عَلَيْهِ فِي الدُّنْيَا وَالْآخِرَةِ .

(सही मुस्लिम:13/212हदीस:4867)

## अकलमन्द शागिर्द

हज़रत जुनैद बग़दादी एक बहुत बड़े बुजुर्ग गुज़रे हैं. उनके बहुत से मुरीद और शागिर्द थे. उनमें एक शागिर्द ऐसा था जिसके साथ आप बहुत मेहरबानी से पेश आते थे. हज़रत जुनैद के दूसरे शागिर्दों को यह बात अच्छी नहीं लगती थी. उनहोंने एक रोज़ उनसे शिकायत करते हुए कहा कि आखिर वह भी हमारी ही तरह आपका शागिर्द है. फिर आप उसके साथ हमसे ज़्यादा अच्छा सुलूक क्यों करते हैं?

हज़रत जुनैद बग़दादी ने जवाब दिया: मेरा यह शागिर्द अख़्लाक़ व अदब और इल्मोदानिश में तुमसे बढ़ा हुआ है. इसी वजह से मैं इसे ज़्यादा अज़ीज़ रखता हूँ. तुमहारी तसल्ली के लिये एक रोज़ इसका इम्तिहान भी हो जाएगा.

इसके चन्द रोज़ बाद हज़रत जुनैद बग़दादी ने अपने शागिर्दों को जमा करके उनहें एक एक मुर्गी और एक एक छुरी दी और कहने लगे: जाओ इन मुर्गियों को ऐसी जगह ज़बह करो जहाँ कोई देखने वाला नहो.

सब शागिर्द गए और अपनी अपनी मुर्गी को ऐसी जगह पर ज़बह करके लेआए जहाँ कोई आदमी न था. मगर वह

!!! चालीस हदीसों !!!

शागिर्द रशीद उसी तरह ज़िन्दा मुर्गी वापस लेआया. हज़रत जुनैद बग़दादी ने उस से पूछा: क्यों भई! तुमने मुर्गी को ज़बह क्यों नहीं किया?

शागिर्द ने नेयाज़ मन्दी से अर्ज किया: हुज़ूर! मुझे ऐसी कोई जगह नहीं मिल सकी जहाँ कोई देखने वाला न हो. मैं जिस जगह भी गया वहाँ अल्लाह तआला को मौजूद पाया. इस लिये मजबूर होकर मुर्गी वापस लेआया हूँ.

यह सुन कर हज़रत जुनैद बग़दादी ने अपने दीगर शागिर्दों से फरमाया:

तुमने देख लिया कि जितनी अक्ल व बसीरत इसमें है तुम में किसी के अन्दर नहीं. बस यही बात मुझे इसे ज़्यादा इज़्ज़त देने पर मजबूर करती है.

**प्यारे बच्चो!** हज़रत जुनैद बग़दादी का यह अमल हमारे हुज़ूरे अक्दस सल्लल्लाहो अलैहे वआलिही वसल्लम की इस हदीस के ऐन मुताबिक था:

“लागों के साथ उनकी अक्लोदानिश के मुताबिक सुलूक किया करो”.

أَنْزِلُوا النَّاسَ عَلَى قَدْرِ عُقُولِهِمْ .

(अलमकासिदुलहसना: 1/52)

## दर्जी की कैंची

हजरत अब्दुल्लाह हनीफ अपने ज़माने के मशहूर वली थे। दो आदमी उनकी शोहरत सुन कर बड़ी दूर से उनसे मिलने के लिये आए। जब वह उनकी खानकाह में पहुँचे तो मालूम हुआ कि वह बादशाह के दरबार में गए हैं।

उन आदमियों ने सोचा कि यह कैसा वली है जो बादशाहों के दरबार में जाता है। वली तो वह है जो दुनियाँ से कोई तअल्लुक न रखे। यह सोच कर उन्होंने हजरत अब्दुल्लाह हनीफ से मिलने का ख्याल छोड़ दिया और खानकाह से निकल कर शहर की तरफ चल दिये। वह शहर में घूम फिर रहे थे कि एक दर्जी की दुकान पर नज़र पड़ी। सफर में उनके कपड़े जगह जगह से फट गए थे। उन्होंने दर्जी से सूई धागा लिया और अपने कपड़े मरम्मत करने बैठ गए।

वह दोनों तो अपने काम में लगे हुए थे कि इतने में एक शख्स आया और मौका पाकर दर्जी की कैंची उठाकर ले गया। दर्जी अपने काम में मसरूफ था उसे उसकी खबर न हुई। थोड़ी देर बाद जब दर्जी को कैंची की ज़रूरत पड़ी तो उसने इधर उधर देखा मगर कैंची कहीं न पाई।

!!! चालीस हदीसों !!!

उसने ख्याल किया कि कैची इन दोनों आदमियों ने ही चुराई है. उसने उनसे कैची माँगी. जब उन्होंने इनकार किया तो दर्जी ने शोर मचाया कि यह दोनों चोर हैं. बहुत से लोग शोर सुनकर जमा होगए.

उन आदमियों को उस शहर में कोई नहीं जानता था तो उनका साथ कौन देता! चुनानचा दर्जी उन दोनों को पकड़ कर बादशाह के दरबार में लेगया और कहने लगा कि यह लोग चोर हैं इनसे मेरी कैची दिलवाई जाए. हज़रत अब्दुल्लाह हनीफ भी बादशाह के पास बैठे थे. उन्होंने उन आदमियों पर एक निगाह की और फिरासते मोमिनाना से फौरन सारी बात जान गए. उन्होंने बादशाह से फरमाया:

यह बेचारे तो दर्वेश हैं इनहें चोरी से क्या गर्ज! यह दर अस्ल मुझसे मिलने की खातिर बड़ी दूर से चल कर आए हैं. दर्जी की कैची किसी और शख्स ने उठाई होगी.

**प्यारे बच्चो!** तुमने देखा कि एक अल्लाह वाले की निगाह कहाँ तक काम करती है!. यही सबक हमारे नबी सल्लल्लाहो तआला अलैहे वआलिही वसल्लम ने भी दिया है:

“बन्दए मोमिन की फिरासत(और निगाहे बसीरत)से होशियार रहा करो क्योंकि वह अल्लाह के नूर से देखा करता है”.

اتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ

(सुनन तिरमिजी:10/399हदीस:3052)

## ईमानदार तاجिर

हजरत इमामे आजम अबू हनीफा—अलैहिर्रहमा—फिक्ह व हदीस के बहुत बड़े आलिम थे. आप मुल्के इराक के एक मशहूर शहर कूफा के रहने वाले थे और कपड़े का कारोबार किया करते थे. आपको हमेशा इस बात का ख्याल रहता था कि जो आमदनी भी हो वह हक हलाल की हो.

एक बार आपने अपने एक नौकर को कपड़े के कुछ थान दिये कि जाकर बाज़ार में फरोख्त कर आओ. उनमें से एक थान में कुछ खराबी थी. आपने नौकर को समझाते हुए कहा कि देखो! जब तुम यह थान फरोख्त करने लगो तो गाहक को बता देना कि इसमें यह खराबी है. ताकि गाहक धोके में न रहे.

नौकर थान लेकर बाज़ार चला गया. इत्तेफाक ऐसा हुआ कि तमाम थान बड़ी अच्छी कीमत पर बिक गए. मगर नौकर को उस बात का ख्याल न रहा जो इमाम अबू हनीफा ने समझाई थी. उसने गाहक को बताया ही नहीं कि इनमें से एक थान खराब और ऐबदार है.

थानों की फरोख्त से जो रकम मिली. नौकर उसे लेकर

!!! चालीस हदीसों !!!

खुश खुश आया उसका ख्याल था कि यह रक़म देख कर इमाम साहब बहुत खुश होंगे मगर जब नौकर ने वह रक़म आपके हवाले की तो आपने उस से पूछा:

क्या तुमने वह खराब थान गाहक को दिखा दिया था और उसे बता दिया था कि इसमें नक्स है?.

कहा: हुजूर! मुझे तो ख्याल ही नहीं रहा. गाहक ने थानों की ऐसी अच्छी कीमत लगाई थी कि खुशी के मारे आपकी बात भूल ही गया!.

यह सुन कर इमाम अबू हनीफा ने रक़म नौकर को वापस करते हुए फरमाया कि जाओ यह तमाम रक़म ख़ैरात कर आओ. यह हमारे लिये हलाल नहीं.

**प्यारे बच्चो!** धोका देही और किसी की आँख में धूल झोंकना बड़ी बुरी चीज़ है. देखो हमारे इमाम अबू हनीफा का तक्वा कैसा था! और उनका यह अमल दर अस्ल रसूलल्लाह सल्लल्लाहो तआला अलैहे वआलिही वसल्लम की इस हदीस का आइना दार था.

“जिसने किसी धोके से काम लिया वह

हम में से नहीं है”.

مَنْ غَشَّنَا فَلَيْسَ مِنَّا

(सही मुस्लिम:1/266हदीस:146)



## माँ की खिदमत

हज़रत बायज़ीद बुस्तामी. रहमतुल्लाह अलैहे. अल्लाह तआला के मुकर्रब वली थे. आप अपनी वालेदा की खिदमत को सबसे बड़ी इबादत और उनकी रज़ा मन्दी को दुनियाँ की सबसे बड़ी नेमत जानते थे.

एक रात वालेदा ने उनसे पानी माँगा. हज़रत बायज़ीद प्याला लेकर पानी लेने गए. सुराही को देखा तो वह खाली पड़ी थी. किसी और बरतन में भी पानी नहीं था. फिर क्या हुआ कि आप पानी की तलाश में दरिया की तरफ चल दिये.

उस रात सख्त सर्दी पड़ रही थी. जब आप दरिया से पानी लेकर वापस हुए तो वालेदा सो चुकी थीं. हज़रत बायज़ीद. प्याला लेकर वालेदा की पाएँती की तरफ खड़े होगए.

सर्दी की वजह से आपको बड़ी तकलीफ महसूस होरही थी. मगर आपने वालेदा की खिदमत पर अपने आराम को कुरबान कर दिया. और पानी का प्याला लिये चुप चाप खड़े रहे कि न मालूम कब वालेदा को प्यास सताए. वह पानी की

!!! चालीस हदीसों !!!

तलब में उठीं और मैं गाएब हूँ-

कुछ देर बाद आपकी वालेदा की आँख खुली तो उन्होंने देखा कि आप पानी का प्याला लिये खड़े हैं. वालेदा ने उठ कर पानी पिया और कहने लगीं:

बेटे! तुमने इतनी तकलीफ क्यों उठाई. पानी का प्याला मेरे बिस्तर के करीब रख देते. मैं उठ कर खुद पी लेती.

हज़रत बायज़ीद ने जवाब दिया: आपने मुझसे पानी माँगा था. मुझे इस बात का डर था कि जब आपकी आँख खुलेगी तो कहीं मैं आपके सामने हाज़िर न हूँ. वालेदा यह सुन कर बहुत खुश हुईं और उन्हें दुआएँ देने लगीं.

**प्यारे बच्चो!** माँ की खिदमत ने हज़रत बायज़ीद को विलायत व करामत में आला मक़ाम अता करदिया था. देखो हुज़ूर रहमते आलम नूरे मुजस्सम सल्लल्लाहो तआला अलैहे वआलिही वसल्लम के तअल्लुक से कितनी बड़ी बात फरमाँ गए. और इस बात को आपने ब तकरार तीन बार फरमाँया:

“मेरी वसीयत है कि हर शख्स अपनी माँ की

खिदमत व एताअत बजा लाए”

أَوْصِيْ امْرَأًا بِأُمِّهِ

(सुनन इब्ने माजा: 11/48 हदीस: 3647)

## खुश अखलाकी

हिन्दुस्तान के बादशाहों में से एक नसीरुद्दीन बादशाह भी गुजरा है. वह बहुत ही नेक और सादा दिल इन्सान था. सरकारी खजाने से अपने लिये एक पैसा भी न लेता था. गुजर औकात के लिये उसने खुश नवेसी इख्तेयार की. कलाम पाक और दूसरी किताबें लिख कर उनकी आमदनी से इख्ताजात पूरे किया करता था.

एक दफा का जिक्र है कि कोई रईस. नसीरुद्दीन बादशाह से मिलने आया. आपने उसे अपने हाथ से लिखा हुआ एक कलाम पाक दिखाया. रईस उसे देख कर बहुत खुश हुआ. फिर गौर से मुलाहेजा करके बोला: इसमें कुछ गलतियाँ हैं इनको दुरुस्त फरमाँ लिजियेगा.

रईस की निकाली हुई गलतियाँ हकीकत में गलतियाँ न थीं. फिर भी नसीरुद्दीन ने बिल्कुल बुरा न माना बल्कि मुस्कुरा कर उसका बहुत शुक्रिया अदा किया. जिन गलतियों की उसने निशानदेही की थी उनके गिर्द हल्का बना दिया. ताकि बाद में उनकी इस्लाह करदी जाए.

उस वक्त जो लोग वहाँ मौजूद थे बादशाह की खुश अख्लाकी देख कर दंग रह गए. रईस के चले जाने के बाद बादशाह ने सब हल्के मिटा दिये. लोगों ने सबब पूछा तो बादशाह ने फरमाया:

मुझे मालूम था कि गलती कोई नहीं है. मगर मैं अपने मेहमान को शरमिन्दा करना या उसका दिल दुखाना नहीं चाहता था. इसी लिये अपनी गलतियों का इक़रार करके उनके गिर्द हल्का बना लिया और अब वह हल्के मिटा दिये.

बादशाह की खुश अख्लाकी से दरबारी बहुत मुतअस्सिर हुए. वह हैरान थे कि इतने बड़े बादशाह ने एक मामूली से रईस की दिल जूँ के लिये इतने ज़बरदस्त अख्लाक का मुजाहेरा किया!.

**प्यारे बच्चो!** बादशाह का यह आला अख्लाक दरअस्त हमारे नबी सल्लल्लाहो तआला अलैहे वआलिही वसल्लम के इस फरमान की इत्तेबा में था:

“जो शख्स अल्लाह और रोजे आखेरत पर ईमान रखता है. उसे चाहिये कि खूब अच्छी तरह अपने मेहमान की इज़्जत व तकरीम करे”.

مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ

(सही बुखारी:18/437हदीस:5559)

## अल्लाह का खौफ

बसरा का एक अमीर ज़मीनदार जब अपने एक बाग में गया तो अपने ही नौकर माली की नौजवान बीवी को देख कर सब्र व करार खो बैठा. और उसकी गरीबी से नाजाएज़ फाएदा उठाना चाहा. ज़मीनदार ने माली को तो किसी काम के लिये बाग से बाहर खाना कर दिया. और उस औरत की झोंपड़ी में दाखिल होकर कहा: दरवाज़े बन्द करदो.

माली की औरत ने कहा: मैं सब दरवाज़े बन्द कर सकती हूँ, लेकिन एक दरवाज़ा नहीं बन्द कर सकती. ज़मीनदार ने पूछा: वह कौनसा दरवाज़ा है?.

उस औरत ने जवाब दिया: जो मेरे और खुदा के दरमियान है.

उसकी यह बात कर ज़मीनदार के दिल में तीर बन कर उतर गई. वह बहुत मुतअस्सिर हुवा. और फौरन माफी माँगी और खुदा की बारगाह में सच्ची तौबा की.

**प्यारे बच्चो!** देखो रसूलल्लाह सल्लल्लाहो तआला अलैहे वआलिही वसल्लम की बात कितनी सच्ची है:

“जहाँ भी रहो अल्लाह से डरते रहो”

اتَّقِ اللَّهَ حَيْثُمَا كُنْتَ

(सुनन तिरमिज़ी: 7/262 हदीस: 1910)

## मज़लूम की बहुआ

एक अमीर आदमी. गरीब लकड़हारों से बहुत ही कम दामों पर लकड़ियाँ खरीद लिया करता था और उन्हें महंगे दामों. रईसों के हाथों फरोख्त किया करता था.

एक फकीर ने उस आदमी को इस जुल्म से मना किया कि यह बात ठीक नहीं है. कहीं इससे तुमहें कोई भारी नुकसान न उठाना पड़ जाए. मगर उस आदमी ने फकीर की एक न सुनी और अपना काम करता रहा.

फिर एक दिन खुदा का करना ऐसा हुवा कि उस आदमी के घर में यका यक आग लग गई. सब हैरान थे कि आग लगी कैसे?.

उसी वक्त उस फकीर का वहाँ से गुज़र हुवा. और उसने कहा: मैं बताता हूँ कि आग कैसे लगी!.

लोगों ने पूछा कि बताओ तो उसने जवाब दिया:

गरीबों की आह और मज़लूमों की बहुआ से.

**प्यारे बच्चो!** कभी किसी की मजबूरी से नाजाएज़ फाएदा नहीं उठाना चाहिये. देखो कि अगर उस अमीर आदमी को

!!! चालीस हदीसों !!!

हमारे प्यारे नबी सल्लल्लाहो तआला अलैहे वसल्लम की यह हदीस याद होती तो शायद ऐसी हरकत कभी न करता:

“मज़लूम की बहुआ से बचो. क्योंकि उसकी आह का अल्लाह की बारगाह से बराहे रास्त (डाएरेक्ट) तअल्लुक है. उसके बीच कोई चीज़ हाएल नहीं”.

اتَّقِ دَعْوَةَ الْمَظْلُومِ فَإِنَّهَا  
لَيْسَ بَيْنَهَا وَبَيْنَ اللَّهِ حِجَابٌ  
(सही बुखारी:8/321हदीस:2268)

## सब्र, बेहतरीन नेमत

दो मुसाफिर एक साथ सफर कर रहे थे. घूमते घूमते यह लोग शहरे खुरासान में पहुँच गए. उन दोनों साथियों में एक निहायत नहीफ व लागर था और वक्त वक्त से खाना खाता था. और दूसरा निहायत तनदुरुस्त व तवाना था और सुबह से शाम तक कुछ न कुछ खाता ही रहता था.

इत्तेफाक से खुरासान की पुलिस ने उन दानों को मुश्तबह हालत में देख कर गिरफ्तार कर लिया. और हवालात में बन्द कर दिया.

जब तीन दिन के बाद हवालात का दरवाज़ा खुला तो यह देख कर सब हैरत ज़दह रह गए कि वह दुबला पतला लागर आदमी जिन्दा सलामत है. और हँसता कूदता हुवा हवालात से बाहर आरहा है जब कि मोटा ताज़ा पहेलवान मरा पड़ा है.

मालूम हुवा कि मोटा ताज़ा आदमी ज़्यादा खाने वाला था. इस लिये मुसीबत बरदाश्त न कर सका और मर गया. और लागर आदमी को तो सब्र की आदत थी इस लिये उसने



!!! चालीस हदीसों !!!

सब्र किया और सलामती के साथ कैद से निजात पाई.

**प्यारे बच्चो!** सब्र से बड़ी कोई दौलत नहीं. जिसके अन्दर सब्र का माद्दा होता है वह बड़ी से बड़ी मुसीबत का खन्दा पेशानी से मुकाबला करलेता है. देखो हमारे प्यारे आका सल्लल्लाहो तआला अलैहे वसल्लम ने सब्र का क्या मकाम बयान फरमाया है:

“सब्र से ज़्यादा बेहतर और उस से बढ़ कर कभी किसी को कोई नेमत नहीं मिली”.

مَا أُعْطِيَ أَحَدٌ عَطَاءً هُوَ خَيْرٌ

وَأَوْسَعُ مِنَ الصَّبْرِ .

(सही बुखारी:6/155हदीस:1585)

## तसल्वुरे मौत

एक बार मशहूर बुजुर्ग हज़रत मारूफ करखी. रहमतुल्लाह अलैहे. का वजू जाता रहा तो आपने फौरन तयम्मूम फरमा लिया. लोगों ने अर्ज किया: हज़रत! दरिया बहुत करीब है. फिर अपने तयम्मूम क्यों किया?

आपने फरमाया कि आप लोगों की बात बिल्कुल बजा है. मगर मुझे उम्मीद नहीं कि दरिया के पास पहुँचने तक मैं ज़िन्दा भी रहूँगा या नहीं!.

प्यारे बच्चो! हज़रत मारूफ करखी की यह सोच दरअस्तल आका अलैहिस्सलातो वस्सलाम की इस मारूफ हदीस की पैदावार थी:

“(मौत को दूर न ख्याल कर बल्कि हमा वक्त)

अपना शुमार मुर्दों में किया कर’.

عَدَّ نَفْسَكَ فِي أَهْلِ الْقُبُورِ

(सुनन तिरमिज़ी:8/323हदीस:2255)

## मेहनती लोग

एक आदमी ने हातिम ताई से पूछा कि आपने अपने आपसे ज्यादा कभी किसी को बुलन्द हिम्मत और बहादुर देखा है? हातिम ने जवाब दिया. हाँ देखा है.

अमर वाकेआ यह है कि एक दिन मैंने चालिस ऊँट ज़बह किये थे और तमाम अहले इलाका की दावत की थी. ऐन खाने के वक़्त मैं किसी काम से जंगल की तरफ निकल गया. वहाँ एक लकड़हारे को देखा कि मेहनत व मुशक्कत के साथ लकड़ियाँ काटने में मशगूल है. मैंने उससे कहा.

ऐ लकड़हारे! तू इस वक़्त यहाँ धूप में क्यों परेशान हो रहा है? जा हातिम ताई के यहाँ आज दावते आम है. मजे लेले कर खा पी. यह सुन कर उसने जवाब दिया: जो लोग अपने हाथ से कमाई करना और मेहनत करके अपना पेट भरना जानते हैं वह हातिम का एहसान लेने की ज़रूरत ख्याल नहीं करते.

**प्यारे बच्चो!** हमारे आका सल्लल्लाहो अलैहे वसल्लम ने हमें कितनी अच्छी नसीहत फरमाई है:

वह कमाई सबसे बेहतर है जो इनसान खुद मेहनत करके कमाता है.

أَفْضَلُ الْكَسْبِ عَمَلُ الرَّجُلِ بِيَدِهِ

(कंजुल उम्माल:4/9हदीस:9224)

## इल्म, वरासते नबूवत

मिस्र में दो अमीर जादे थे. एक ने इल्म सीखा और दूसरे ने दौलत कमाई हत्ता कि मिस्र का बादशाह बन गया.

फिर क्या हुवा कि बादशाह. आलिम को हेकारत से देख कर कहा करता था कि देखो इसने इल्म सीखने में वक्त जाँए किया और आज नाने शबीना को मुहताज है. एक मैं हूँ कि दौलत के हुसूल की कोशिश के सबब आज अजीजे मिस्र बन चुका हूँ.

आलिम ने उसकी बात सुन कर कहा: खुदा की नेमत का शुक्र अदा करना मुझ पर ज़्यादा वाजिब है. क्यों मैंने पैगम्बरों की मीरास पाई है यानी इल्मो हिकमत. और तुझे फिरऔन व हामान का तरका मिला है यानी मालो दौलत.

प्यारे प्यारे बच्चो! उस आलिम ने दरअस्ल आका अलैहिस्सलातो वस्सलाम की इस हदीस की तरफ इशारा किया था.

“उलमा, पैगम्बरों के वारिस होते हैं  
जिनकी विरासत इल्म होती है”.

إِنَّ الْعُلَمَاءَ هُمْ وَرَثَةُ الْأَنْبِيَاءِ وَرَثُوا الْعِلْمَ .

(सही बुखारी:1/119)

## सिर्फ खुदा के लिये

हज़रत अली मुरतुज़ा रज़ी अल्लाहो अन्हो किसी जंग में एक काफिर से दू बंदू लड़ रहे थे. अस्नाए जंग हज़रत अली ने हरीफ को ज़मीन पर गिरा दिया और करीब था कि आप उसका सर. तन से जुदा करदेते. इतने में उस काफिर ने आपके चेहरए मुबारक पर थूक दिया. हज़रत अली उसको छोड़ कर फौरन उठ खड़े हुए.

उस काफिर ने कहा: ऐ अली! क्या है कि तुमने मूझे छोड़ दिया जबकि मैंने तुमहारे साथ निहायत नाज़ेबा हरकत की है?.

आपने फरमाया: जब तक तो. तेरी और मेरी लड़ाई सिर्फ खुदा के लिये होरही थी. लेकिन अब मेरे नफ़्स की जंग बन गई है. इस लिये मैंने तूझे छोड़ दिया. काफिर यह शान देख कर फौरन मुसलमान हो गया.

**प्यारे बच्चो!** आका अलैहिस्सलाम ने हमें यही तो नसीहत फरमाई है:

“कोई भी काम करो तो यह न भूलो कि  
अल्लाह तुमहें देख रहा है”.

اعْمَلْ لِلّٰهِ كَأَنَّكَ تَرَاهُ .

(शुअबुल ईमान:2/117हदीस:575)

## नीयत पर मदार

एक बादशाह एक मरतबा शिकार को गया और जंगल में इत्तेफाक से रास्ता भूल कर अपने साथियों से बिछड़ गया. और तुरह यह कि शाम हो चुकी थी. बादशाह परेशानी से एक सम्त को देख रहा था. दूर बहुत दूर घने दरख्तों के दरमियान थोड़ी सी रोशनी नजर आरही थी. बादशाह उसी तरफ चला और वहाँ पहुँचने पर देखा कि एक बूढ़ी औरत और एक नौजवान लड़की एक साफ सुथरी झोंपड़ी में मौजूद हैं.

बादशाह ने आगे बढ़ कर जईफा को सलाम किया और रात में पनाह लेने की इजाजत चाही. बुढ़िया ने बड़ी खुशी से मेहमान का इस्तिकबाल किया और उसकी खूब आओ भुगत की. बादशाह ने देखा कि बुढ़िया की झोंपड़ी के पास एक ऐसी तन्दुरुस्त गाय बंधी है कि इस कदर तन्दुरुस्त और खूबसूरत गाय शाही महल में नथी. खैर सूबह हुई और बादशाह जब जागा तो क्या देखता है कि जईफा की लड़की गाय का दूध निकाल रही है. बादशाह हैरान था कि गाय ने करीबन एक मन दूध दिया था.

उसी वक्त बादशाह ने सोचा कि हो नहो यह जंगल की घास का असर है. अब दारुल हुकूमत पहुँचते ही जंगल को

!!! चालीस हदीसों !!!

चरागाह में तब्दील करादूंगा और यहाँ सिर्फ शाही मवेशी ही चराया करेंगे.

बादशाह को चूँकि रास्ता नहीं मालूम था. इस लिये वह साथियों की उम्मीद पर कि तलाश करते हुए वह जरूर आएंगे दिन भर ठहरा रहा मगर कोई न आया यहाँ तक कि शाम होगई और गाय जंगल से चल कर वापस आगई तो जईफा ने कहा: बेटी! दूध निकाल ले. अंधेरा हुवा चाहता है जब वह लड़की दूध निकालने बैठी तो खिलाफे तवक्को दूध बहुत ही कम निकला. बुढ़िया ने दूध की कमी पर तबसेरा करते हुए कहा: लगता है कि हमारे बादशाह की नीयत में कुछ फर्क आगया है.

बादशाह यह सुन कर दिल ही दिल में बहुत शरमिन्दा हुवा और खुदा से तौबा की. जब सुबह को फिर गाय दूही गई तो वही कोई एक मन के करीब दूध निकला.

**प्यारे बच्चो!** नीयत के फुतूर का करिश्मा तुमने देखा!. इस लिये अपनी नीयत हमेशा साफ रखो और किसी की चीज देख कर लालच न किया करो. देखो हमारे आका सल्लल्लाहो अलैहे वआलिही वसल्लम ने हमें कितना अच्छा फारमूला अता किया है:

“मोमिन की नीयत उसके अमल से कहीं  
ज्यादा अहमियत की हामिल होती है”.

نِيَّةُ الْمُؤْمِنِ أَبْلَغُ مِنْ عَمَلِهِ

(मुस्नद शहाबुलकोजाइ:1/237हदीस:140)

## मज़ाक में झूट

बताते हैं कि पुराने ज़माने में एक चरवाहा अपनी बकरियाँ चराया करता था। एक दिन उसने यूँही दिल लगी करते हुए शोर मचाया।

“लोगो दौड़ो दौड़ो भेड़िया आ गया”.

बस्ती से तमाम लोग दौड़ पड़े। मगर वहाँ जाकर देखा कि चरवाहा मजे में हँस रहा है और बकरियाँ सही व सालिम चर रही हैं। वह लोग बहुत शरमिन्दा हुए और वापस चले गए।

इसी तरह एक दिन चरवाहे को फिर शरारत सूझी और भेड़िया भेड़िया कहते हुए मदद के लिये लोगों को पुकारने लगा। लोग उसकी मदद को दौड़े। लेकिन फिर शरमिन्दा होकर वापस आना पड़ा।

एक दिन ऐसा हुवा कि सच मुच भेड़िया आगया। अब वह लाख शोर मचाता है और आवाज़ पर आवाज़ देरहा है। मगर कोई मदद को नहीं आया क्योंकि अब उसका एतेबार उठ चुका था। और नतीजा यह हुवा कि भेड़िया उसकी तमाम बकरियाँ चट कर गया।



!!! चालीस हदीसों !!!

प्यारे बच्चो! देखो हमारे आका ने हमें कितनी अच्छी नसीहत फरमाई है अगर उस चरवाहे को यह नसीहत याद होती तो वह यकीनन उस भारी नुकसान से बच जाता.

“मोमिन उस वक्त तक पक्का मोमिन नहीं बनता

जब तक कि हँसी मजाक में भी

झूट बोलना तर्क न करदे”.

لَا يُؤْمِنُ الْعَبْدُ الْإِيمَانَ كُلَّهُ حَتَّى يَتْرُكَ  
الْكَذِبَ فِي الْمَزَاحِ .

(मुस्नद अहमद:17/453हदीस:8411)

## इत्तेफाक़ ज़िन्दगी, इस्तेलाफ़ मौत

एक दिन की बात है कि किसी शिकारी ने नदी के किनारे अपना जाल नान कर रख दिया. बहुत सारी चिड़ियाँ दाना चुगने की लालच में जाल के अन्दर जा फँसीं. यह देख कर शिकारी बहुत खुश हुआ. और दौड़ कर आया कि जल्दी से सारी चिड़ियों को पकड़ले. लेकिन जैसे ही वह जाल के करीब पहुँचा तो डर के मारे सारी चिड़ियाँ एक साथ ऐसा भागीं कि जाल भी साथ ले उड़ीं.

यह माजरा देख कर शिकारी के होश उड़ गए और सोचने लगा कि आखिर चिड़ियाँ जाल लेकर कैसे उड़ गईं. मगर वह हिम्मत नहीं हारा और चिड़ियों के पीछे लग गया.

रास्ते में उसे एक आदमी मिला और पूछने लगा कि तुम इस कदर तेज़ी से कहाँ भागे जा रहे हो?. शिकारी ने आसमान में उड़ती हुई चिड़ियों की तरफ इशारा करते हुए कहा कि उनको पकड़ने की कोशिश कर रहा हूँ.

यह सुन कर वह आदमी हँस पड़ा और कहने लगा. अल्लाह तुमको अक्ल व शौऊर दे. क्या तुम सच मुच समझ रहे हो कि उन उड़ती हुई चिड़ियों को अपने काबू में कर लोगे!.

शिकारी ने कहा: अगर जाल में सिर्फ एक होती तो

!!! चालीस हदीसों!!!

शायद मैं उसे पकड़ने में कामयाब न होसकता. लेकिन अभी आप खुद अपनी आँखों से देखेंगे कि मैं उनहें कैसे पकड़ रहा हूँ!.

शिकारी की बात बिल्कुल दुरुस्त निकली. जब शाम का धुंधलका छाया. तो सारी चिड़ियों को अपने अपने घोंसले में जाने की फिक्र लाहिक होगई. फिर क्या हुआ कि किसी ने जाल को लकड़ियों की तरफ खींच कर ले जाना चाहा. किसी ने झील की तरफ जाने की कोशिश की. किसी ने पहाड़ की चट्टान की तरफ भागना चाहा. और किसी ने झाड़ियों का रुख करना चाहा. मगर उनमें से कोई कामयाब न होसकी. और नतीजा यह हुआ कि सारी चिड़ियाँ जाल लेकर नीचे ज़मीन पर गिर पड़ीं. शिकारी खुश खुश आया और सबको पकड़ कर लेगया.

**बच्चो!** तुमने देखा कि इत्तेफाक में कितनी ताकत व बरकत है. अगर वह सारी चिड़ियाँ एक सम्त महवे परवाज़ रहतीं तो शायद वह कभी शिकारी के चंगुल में न आतीं मगर जब उनमें इख्तेलाफ हुआ तो सब मौत के मूँह में चली गई. इस लिये देखो कि हमारे प्यारे आका सल्लल्लाहो तआला अलैहे वसल्लम ने हमें कितना अच्छा सबक दिया है.

“लोगो! आपस में इख्तेलाफ न करो. जमाअत के साथ मिल कर रहो क्योंकि जो बकरी रेवड़ से अलग हो जाती है वह भेड़िये का लुकमा तर बन जाती है”.

فَعَلَيْكُمْ بِالْجَمَاعَةِ فَإِنَّمَا يَأْكُلُ الذِّبُّ الْقَاصِيَةَ

(सुनन निसाइ:3/363हदीस:838)

## शेर जब दोस्त बन गया

बहुत दिनों की बात है कि एक शहर में मुजरिम को सज़ा देने का तरीका बड़ा ज़ालिमाना था. जब कोई किसी जुर्म का इरतेकाब करता तो लोग उसे भूके शेरों के आगे डाल देते थे. आज एक बार फिर लोग उस हैबतनाक मंज़र को देखने के लिये एकट्ठा हुए हैं.

आज का मुजरिम एक भगौड़ा गुलाम है. एक ऊँची सी चहार दीवारी के अन्दर पहले गुलाम को लाकर छोड़ दिया गया फिर एक भूके शेर को उसके अन्दर जाने की इजाज़त देदी गई. शेर ने अपने पंजा से उस बेकस आदमी पर हमला करने की तैयारी मुकम्मल करली. मगर फिर अचानक क्या हुआ कि वह आगे बढ़ कर उस गुलाम के हाथ चाटने लगा.

यह देख कर तमाशाई हैरत में पड़ गए. और गुलाम से उसका माजरा पूछा. तो उसने जवाब दिया. एक दिन मैंने इस शेर को एक जंगल में देखा कि लड़खड़ाता हुआ चल रहा है. दरअस्त इसका पंजे में एक काँटा चुभ गया था जिसके बाइस वह बड़ी तक्लीफ में था. मैंने इसकी बेकसी पर तरस खाते हुए इसके काँटे को निकाल दिया. उस दिन से

!!! चालीस हदीसों !!!

हम एक दूसरे के जिगरी दोस्त बन गए हैं.

इस कहानी ने लोगों को बेहतरीन सबक सिखा दिया.  
और उन्होंने शेर और गुलाम दोनों को आज़ाद कर दिया.  
लोगों की हैरत और हैरानगी उस वक्त इन्तिहा को पहुँच गई  
जब देखा कि शेर गुलाम के पीछे पीछे चल रहा है जैसे  
पालतू बिल्ली किसी के साथ चल रही है.

**प्यारे बच्चो!** हुजुरे अक़दस सल्लल्लाहो अलैहे वआलिही  
वसल्लम ने क्या खूब फरमाया है:

‘‘रहमो मुरव्वत करने वालों पर अल्लाह रहमानो रहीम  
भी रहम फरमाता है ज़मीन वालों पर रहम करो  
आसमानी मख़्लूक तुम पर रहम खाएगी’’.

الرَّاحِمُونَ يَرْحَمُهُمُ الرَّحْمَنُ، اِرْحَمُوا مَنْ فِي الْأَرْضِ

يَرْحَمْكُمْ مَنْ فِي السَّمَاءِ

(सुनन तिरमिज़ी:7/161हदीस:1847)

## जल्दी का फैसला

एक मुहल्ले में दो हमसाए पास पास रहते थे. एक बड़ा लड़ाका था और दूसरा धीमा और दाना. दाना के यहाँ कुछ मुर्गियाँ पली हुई थीं. मगर इस बात का हमेशा वह ख्याल रखता था कि हमसायों को तक्लीफ नहो. बाहर जाते वक्त मुर्गियों को दाना पानी देकर बन्द कर जाता और जब घर आता तो खोल दिया करता था.

एक दिन यह घर में मौजूद न था कि मुर्गियाँ किसी तरह खाँचे से बाहर निकल आई और उन्होंने लड़ाके हमसाए के घर जाकर कहीं बीट करदी. कहीं ज़मीन खोद खोद कर गड़हे डाल दिये. अलगरज़ हर जगह कूड़ा करकट फैला दिया.

लड़ाके ने देखा तो मारे गुस्से के बीसियों ही गालियाँ दीं और जल भुन कर एक मुर्गी की गरदन भी मरोड़ डाली.

यह गुस्से में भरा हुवा अभी बक ही रहा था कि दाना भी आ पहुँचा जिससे घर वालों ने शिकायत की कि उसके हमसाए ने नाहक गालियाँ देकर इतना शोर मचा रखा है. ज़रा जाकर पूछो तो सही. अगर जानवर आपसे आप निकल गए तो इसमें हमारा क्या क़सूर है!.

अकलमन्द ने सोचा कि ऐसे लड़ाके से समझदारी की

!!! चालीस हदीसों !!!

उम्मीद फुजूल है. दानाई यह है कि उसकी दुरुस्ती की कोशिश करनी चाहिये. यह सोच कर वह हमसाए के घर गया और नरमी से कहा: आज किसी तरह आपसे आप मुर्गियाँ निकल गई थीं. मुझे अफसोस है कि उन्होंने आपको तकलीफ पहुँचाया. लाइये मैं आपके सेहन में झाड़ू देदूँ और कुछ नुकसान हुवा हो तो वह भी पुरा करदूँ. दाना की इन मुलाएम बातों ने लड़ाके के दिल पर बड़ा असर किया. क्योंकि उसे तो एक मुर्गी का गला घोट देने से हमसाए की तरफ से लड़ाई झगड़े का अन्देशा था. उसने फौरन दाना से माफी माँगी और फिर कभी ऐसी हरकत न की जिससे दूसरों को कोई तकलीफ पहुँचे.

**प्यारे बच्चो!** कभी भी गुस्से की हालत में कोई फैसला नहीं लेना चाहिये. और जब तक दूसरे की बात न सुन ली जाए कोई फैसला नहीं देना चाहिये. देखो अगर इस लड़ाके को हमारे प्यारे आका सल्लल्लाहो अलैहे वआलिही वसल्लम की यह हदीसे मुबारक याद होती तो वह अपनी इस हरकत से बाज़ रहता.

“सोच समझ कर काम करना महज़ अल्लाह (की तौफीक) से होता है. और जल्दी का अमल

शैतान की तरफ से होता है”.

الْأَنَاةُ مِنَ اللَّهِ وَالْعُجْلَةُ مِنَ الشَّيْطَانِ

(सुनन तिरमिजी:7/298हदीस:1935)

## इल्म की ताकत

कोलम्बस—जिसने अमेरीका दरियाफ्त किया था. एक जहाज़रान का बेटा था. ऐसे लोगों को सितारों की चाल बखूबी मालूम होती है. क्योंकि इसी इल्म पर जहाज़रानी मौकूफ है.

एक दिन कोलम्बस को ख्याल आया कि समन्दर का दूसरा किनारा भी देखना चाहिये. क्या अजब कि उधर भी कोई मुल्क आबाद हो. चुनानचा शाही दरबार की इमदाद से दो जहाज़ लेकर बहरी सफर पर रवाना हुवा और सितारों की रह नुमाई से अमेरीका तक जा पहुँचा.

इस वक़्त तो अमेरीका दौलत व साइन्स की कान बना हुवा है. मगर उस वक़्त जो लोग वहाँ रहते थे बिल्कुल ही जंगली. वहशी और तरह तरह के वहमों में फँसे हुए थे. कोलम्बस ने उन पर हुकूमत जमाना चाही तो वह मुकाबले के लिये तैयार होगए.

कोलम्बस के साथी चूँकि तादाद में कम थे और फिर वह लड़ाई में भी पूरे नहीं उतर सकते थे. बिलआखिर सोचते



!!! चालीस हदीसों !!!

सोचते कोलम्बस को याद आगया कि कल सूरज गरहन लगने वाला है. इस ख्याल के आते ही उसने वहशियों के सरदार को बुला कर कहा: देखो! अगर तुम हमारी फरमाँबरदारी नहीं करोगे तो मैं सूरज को हुक्म दूंगा और वह तुमहें जला कर राख करदेगा.

उस वक्त तो वहशी चुपके चुपके सुनते रहे. मगर दूसरे दिन जब सूरज को वाक़ेअतन गरहन लगना शुरू हुवा तो वह सख्त घबराए. और कोलम्बस को जादूगर और करिश्माती हस्ती समझ कर उसके पास हाज़िर होगए और बख़ुशी उसकी एताअत कबूल करली.

**प्यारे बच्चो!** तुमने देखा कि इल्म की कितनी ताक़त है कि जो काम बहुत बड़ी फौज न कर सकती थी वह गुत्थी. इल्म के एक नुकते ने ज़रा सी देर में कैसे सुलझा दी!.. प्यारे आका सल्लल्लाहो अलैहे वआलिही वसल्लम ने इसी लिये तो इल्म सीखने की हमें बहुत ज़्यादा तरगीब दी है:

“इल्म हासिल करो चाहे उसके लिये तुमहें  
मुल्के ‘चीन’ ही क्यों न जाना पड़े”.

اُطْلُبُوا الْعِلْمَ وَلَوْ بِالصَّيْنِ...

(कंजुल उम्माल:10/138हदीस:28697)

## हुर-ने सुलूक

हुजूर अकरम सल्लल्लाहो तआला अलैहे वआलिही वसल्लम की सरबराही में जब मुसलमानों ने मक्का फतह कर लिया तो उस वक्त आपने देखा कि मक्का की एक जईफ औरत सर पर एक भारी गठरी लिये भागी जारही है।

सरकारे दोआलम सल्लल्लाहो अलैहे वआलिही वसल्लम को उस बूढ़ी औरत पर तरस आया कि बुढ़ापे के बावजूद उसने सर पर गठरी का बोझ उठा रखा है। चुनानचा आप उस बुढ़िया के करीब आए और उससे वजह पूछी कि वह इतना बोझ सर पर उठा कर कहाँ जारही है?

उस बुढ़िया ने कहा: ऐ बेटे! मैं मुहम्मद नामी एक शख्स के खौफ से मक्का छोड़ कर जारही हूँ कि कहीं वह मुझसे मेरा मजहब न छुड़ादे। आप उस बुढ़िया की बात सुन कर मुस्कुराए और फरमाया: माई इतनी भारी गठरी तु कैसे उठाएगी। ला यह बोझ मुझे देदे। मैं तुझे तेरी मनज़िल तक पहुँचा देता हूँ।

यह कह कर आपने वह गठरी अपने सर पर उठाली और बुढ़िया के साथ चल पड़े। तमाम रास्ते वह बुढ़िया मुहम्मद को बुरा भाला कहती रही और आप निहायत सब्र व तहम्मूल से

!!! चालीस हदीसों!!!

सुनते रहे. फिर जब बुढ़िया अपनी मनज़िल पर पहुँच गई तो आपने बुढ़िया की गठरी उसके हवाले करके वापसी की इजाज़त चाही. बुढ़िया ने हुजूरे अकरम सल्लल्लाहो अलैहे वआलिही वसल्लम का बेहद शुक्रिया अदा किया और कहा कि ऐ सआदतमन्द इनसान! मैं तुझे एक नसीहत करती हूँ कि मक्का में मुहम्मद आगया है. वह बड़ा जादूगर है. उससे बच कर रहना.

आपने बुढ़िया की बात सुन कर निहायत मुलाएमत से फरमाया: माई मैं ही वह मुहम्मद हूँ जिसके खौफ से तू मक्का छोड़ आई है. बुढ़िया ने जब यह सुना तो वह बहुत शरमिन्दा हुई और कहने लगी कि अगर आप मुहम्मद हैं तो मैं गवाही देती हूँ कि आप अल्लाह के नबी हैं. क्योंकि आप दुश्मनों के साथ भी अच्छा सुलूक रवा रखते हैं.

**प्यारे बच्चो!** वह बुढ़िया हुजूरे अकरम सल्लल्लाहो अलैहे वसल्लम के अख्लाको किरदार और हुस्ने सुलूक से इस कदर मुतअस्सिर हुई कि उसने अपना मजहब छोड़ कर फौरन दीन इस्लाम कबूल कर लिया. अच्छे अख्लाक की अहमियत का अन्दाज़ा इस हदीस से लगाओ.

“मीज़ाने अमल पर अच्छे अख्लाक से ज़्यादा

वज़नी कोई चीज़ न होगी”.

مَا مِنْ شَيْءٍ أَثْقَلَ فِي الْمِيزَانِ مِنْ حُسْنِ الْخُلُقِ

(सुनन अबू दाऊद:12/421 हदीस:4166)

## बात एक लकड़हारे की

हजरत मूसा अलैहिस्सलाम के ज़माने में एक लकड़हारा था जो जंगलों और पहाड़ों में जाकर लकड़ियाँ काटता. उनहें पीठ पर ढो कर लाता और बाज़ार में फरोख्त किया करता था. उससे थोड़ी बहुत जो आमदनी होती उसी पर उसका गुज़र बसर होता था. यह काम अगरचा बहुत सख्त और तकलीफ़ देह था. मगर लकड़हारा कभी उससे नालाँ और शिक्वा कुनाँ नहीं था.

फिर क्या हुआ कि उसके एक पड़ोसी ने भी यही काम शुरू कर दिया. मगर फर्क यह था कि उसके पास एक गदहा था. वह ज़्यादा लकड़ियाँ काट कर लाता और उससे कम कीमत पर बाज़ार में फरोख्त किया करता था. यह देख कर उसके अन्दर हसद की आग भड़क उठी.

वह सीधा हजरत मूसा अलैहिस्सलाम के पास गया और इस तरह अपनी परेशानी बयान करना शुरू की:

आपको पता है कि मैं एक पेशावर लकड़हारा हूँ. अक्सर ऐसा होता है कि लकड़ियाँ काट कर जब मैं अपनी पीठ पर लादता हूँ तो बहुत से काँटे चुभ जाते हैं मुझे भी पुर सुकून

!!! चालीस हृदयों!!!

ज़िन्दगी जीने की तमन्ना है. बराए करम जब आप अल्लाह की बारगाह में हाज़िर हों तो मेरी मुश्किल भी वहाँ रख दें और मेरे लिये एक गदहे की दरखास्त कर दें जिस पर मैं लकड़ियाँ उठा कर बाज़ार लेजा सकूँ.

जब हज़रत मूसा अलैहिस्सलाम अल्लाह तआला से हम कलाम हुए तो आपने उस गरीब लकड़हारे की फरियाद अल्लाह के सामने पेश कर दी.

जवाब मिला: मूसा! यह बन्दा हसद की आग में जल रहा है. जब तक वह खुद को इस मुहलिक बीमारी से निजात नहीं दिलाएगा कभी भी चैन से नहीं रह सकता. उससे जाकर कह देना कि वह अपनी इस हरकत से बाज़ आजाए.

आज कल उस दूसरे लकड़हारे का गदहा बीमार है. इससे कहो कि यह अपने पड़ोसी के गदहे की शिफा के लिये दुआ करे. अगर वह ऐसा करता है और उसका गदहा ठीक होजाता है तो मैं उसे भी एक गदहा अता कर दूंगा.

जब हज़रत मूसा ने आकर उस गरीब लकड़हारे से सारी तफसील बयान की तो उसके अन्दर मौजूद आतिशे हसद और तेज़ होगई. और कहने लगा:

मैं कभी भी अपने पड़ोसी के गदहे की शिफा के लिये अल्लाह से दुआ नहीं माँग सकता. जो कुछ मेरे पास है मैं

!!! चालीस हदीसों !!!

उसी में खुश हूँ अब मुझे खुदा से किसी गदहे की तलब नहीं मैं तो यही दुआ करूंगा कि उसका गदहा कभी न ठीक हो. और यही मेरे लिये बहुत है.

**प्यारे बच्चो!** देखा तुमने कि हसद कितनी बुरी चीज़ है! जब यह बीमारी किसी के अन्दर मौजूद हो वह कभी भी खुश नहीं होता और हसद की आग में खुद जलता रहता है. हमारे आका अलैहिस्सलातो वस्सलाम ने कितनी उमदा नसीहत फरमाई है:

“हसद से बचो. क्योंकि हसद नेकियों को इस तरह खा जाता है जिस तरह आग लकड़ी को खा जाती है”.

إِيَّاكُمْ وَالْحَسَدَ فَإِنَّ الْحَسَدَ يَأْكُلُ الْحَسَنَاتِ

كَمَا تَأْكُلُ النَّارُ الْحَطَبَ

(सुनन अबू दारुद:13/56 हदीस:4257)

## हातिम की सखावत

पहले ज़माने की बात है कि हातिम नामी एक बहुत ही मालदार और सखी शख्स था. उसके पास ज़िन्दगी की हर सहूलत बहम थी. जानवरों से भी उसे गहरा शगफ था. उसके पास "धुवाँ" नामी एक मशहूर चितकबरा घोड़ा भी था. जो उसकी आँख का तारा था और जिसे वह किसी कीमत पर छोड़ने के लिये तैयार न था. उसकी तेज़ रफ्तारी का चर्चा ज़बान ज़दे खासो आम था. लोग उसकी बर्क रफ्तारी की वजह से उसे शाहीन से ताबीर करते थे.

रफता रफता हातिम की सखावत और उसके खूबसूरत घोड़े की शोहरत उस दौर के बादशाह के कानों तक जा पहुँची. बादशाह ने अपने वज़ीर को बुलाया और कहा कि मैं हातिम की सखावत का इम्तिहान लेना चाहता हूँ. जाओ और उससे जाकर कहो कि बादशाह ने तुमहारा मशहूर घोड़ा "धुवाँ" माँगा है. देखो वह क्या करता है!.

दूसरे दिन बादशाह के कारिन्दे निकल पड़े और सख्त बादो बाराँ में हातिम के दरबार तक पहुँचे और उसके मेहमान बन गए.

हातिम ने उनका पुर जोश इस्तिकबाल किया और खादिमों को हुक्म दिया कि मेहमानों के लिये खाने का इन्तेजाम किया जाए. जल्द ही खान चुन दिया गया. गोनागों किस्म की पुर तकल्लुफ डशें मेज़ पर सजा दी गई. और सभी लोग उसके इर्द गिर्द खाने के लिये बैठ गए. खाने के बाद मेहमानों को आराम देह बिस्तरों पर डाल दिया गया जहाँ उनहोंने मजे की नींद ली.

दूसरे दिन जब मेहमानों ने अपनी आमद का मक्सद बयान किया तो हातिम के होश उड़ गए. और मारे अफसोस के उसे समझ में नहीं अरहा था कि क्या करे.

उसने कहा: बड़े दुख की बात है. जिस वक़्त तुम लोग यहाँ आए उसी वक़्त बादशाह की खाहिश का बरमला इज़हार क्यों नहीं कर दिया!.

मुझे पता था कि तुम लोग घोड़े के गोश्त के बड़े शौकीन हो. और हुवा यह कि गुज़श्ता रात जब तुम यहाँ आए. तो मौसम की खराबी और सख्त बारिश की वजह से मेरे पास तुमहारी ज़्याफत के लिये कुछ भी नहीं था. चुनानचा गुज़श्ता रात मैंने तुमहारी खातिर मुदारात के लिये वही मशहूर घोड़ा "धुवाँ" ज़बह कर डाला. क्योंकि उसके एलावा कोई और चारा ही न था.



!!! चालीस हदीसों !!!

प्यारे बच्चो! हातिम की यह सखावत अपनी जगह! मगर वह कभी हमारे नबी सल्लल्लाहो अलैहे वसल्लम की सखावत की गर्द को भी नहीं पहुँच सकती. क्योंकि आपने एक आम आदमी को सौ ऊँट अता कर दिये थे. और बच्चो तुमहें पता है कि ऊँट अरब का सबसे कीमती सामान है. सखावत की अहमियत का अन्दाज़ा जेल की हदीस से बआसानी लगाया जा सकता है:

“सखी अल्लाह से करीब होता है. जन्नत से करीब होता है, लोगों से करीब होता है(और)  
जहन्नम से दूर होता है”.

السَّخِيُّ قَرِيبٌ مِنَ اللَّهِ قَرِيبٌ مِنَ الْجَنَّةِ

قَرِيبٌ مِنَ النَّاسِ بَعِيدٌ مِنَ النَّارِ

(सुनन तिरमिज़ी:7/222हदीस:1884)

## कंजूसी की बहूसत

खालिद का तअल्लुक एक खाते पीते घराने से था. लेकिन उसका चचा बहुत ही कंजूस था. और तंगी की ज़िन्दगी जीता था. क्योंकि वह दौलत न अपने ऊपर सर्फ करता था और न किसी और ही को देता था. बस यही वह बात थी जिसके बाइस लोग उसे पसन्द नहीं करते थे और न कोई इज़्ज़त देते थे.

उसकी कोशिश होती थी कि जो कुछ उसके पास हो उसे अशरफियों में तब्दील कराले. क्योंकि वह अशरफियों को अपनी निगाहों के सामने देखना पसन्द करता था. एक दिन उसने वह सारी अशरफियाँ अपने बाग में दफन कर दीं. अब हर रोज़ वह बाग में जाता. अशरफियों को ज़मीन से निकालता. एक एक करके उन्हें गिनता और फिर वापस वहीं ज़मीन में गाड़ देता था.

एक दिन जब वह बाग में गया तो उसे अशरफियाँ नहीं मिलीं. यकीनन किसी ने चोरी करली होंगी. अब वह गुस्से से पागल होरहा था. और समझ में नहीं आरहा था कि क्या करे.

जब खालिद को इस हादसा की खबर हुई तो वह अपने कंजूस चचा से मिलने के लिये गया और कहा:

जो पैसे चले गए चले गए. उन पर आँसू बहाने से कोई फाएदा नहीं. वह आपके नहीं थे. अगर वह आपके होते तो आप उन्हें बाग में लेजाकर कभी ज़ेरे ज़मीन दफन नहीं करते. बल्कि अपने मुफ़ीद कामों में उसे इस्तेमाल करते. इससे लोगों की ज़रूरतें पूरी करते और अवाम व खास में इज़्जत कमाते.

**प्यारे बच्चो!** कंजूसी कितनी बुरी चीज़ है उसका अन्दाज़ा इससे लगाओ कि हुजूर अक़दस सल्लल्लाहो अलैहे वआलिही वसल्लम ने उससे अल्लाह की पनाह चाही है. नीज़ आप सल्लल्लाहो तआला अलैहे वआलिही वसल्लम फरमाते हैं:

“कंजूस अल्लाह से दूर होता है, जन्नत से दूर होता है, लोगों से दूर होता है (और) जहन्नम से करीब होता है”.

الْبَخِيلُ بَعِيدٌ مِنَ اللَّهِ بَعِيدٌ مِنَ الْجَنَّةِ

بَعِيدٌ مِنَ النَّاسِ قَرِيبٌ مِنَ النَّارِ .

(सुनन तिरमिज़ी: 7/222 हदीस: 1884)

## एक रोटी

सख्त ठंडी पड़ रही थी. और हसन बैकरी से कुछ रोटियाँ खरीद कर घर वापस लौट रहा था. अचानक उसकी निगाह एक मिस्कीन और कमजोर कुत्ते पर पड़ गई. वह इतना लागर था कि उसकी सारी पसलियाँ एक एक करके गिनी जासकती थीं.

कुत्ते कि निगाह जब हसन के झोले में पड़ी रोटी पर पड़ी तो वह ललचाइ हुई निगाहों से देखता रह गया और जबान चलाने लगा.

यह कैफियत देख कर हसन का दिल रहम व मुरब्बत से भर आया. उसने कुत्ते पर तरस खाते हुए अपने आपसे कहा: अगर मैं एक रोटी इस भूके कुत्ते को देदेता हूँ तो मेरी माँ मुझ पर यकीनन नाराज़ होगी. मगर फिर उसने फैसला किया कि चलो ज़रा देर के लिये माँ की डाँट सुन लेंगें. लेकिन इस कुत्ते का पेट तो भर जाएगा. यह ख्याल आते ही उसने झोला ज़मीन पर रखा और उसके अन्दर से रोटी निकाल कर उसे तोड़ने लगा ताकि रोटी के छोटे टुकड़े कुत्ता बआसानी खा

सके.

हसन के पीछे एक दूसरा शख्स भी इत्तेफाक से बैकरी ही से आरहा था उसने हसन की बातें सुन ली थीं तो उसने चुपके से एक रोटी ज़मीन पर पड़े हसन के झोले में डाल दी.

कुत्ते को खिला कर हसन ने अपना झोला उठाया और लेकर घर पहुँचा. लेकिन उस वक्त उसकी हैरत की इन्तिहा न रही जब उसने देखा कि झोले के अन्दर पूरी उतनी ही रोटियाँ हैं जितनी उसने बैकरी से खरीदी थीं.

**प्यारे बच्चो!** काश हसन को प्यारे आका सल्लल्लाहो अलैहे वआलिही वसल्लम की यह हदीस मालूम होती तो उसे फैसला करने में इतनी देर न होती और वह खुशी खुशी वह काम कर गुज़रता. हदीस में है:

“सदका और ख़ैरात करने से कभी

माल में कमी नहीं आती”.

مَا نَقَصَتْ صَدَقَةٌ مِنْ مَالٍ .

(सही मुस्लिम:12/474हदीस:4689)

## सदाए बाज़ गश्त

रमजी एक शरीर बच्चा था और उसे हमेशा शरारत की सूझी रहती थी. उसका बाप किसी मैदान में काम कर रहा था. एक दिन वह अपने बाप का खाना लेकर चला. चोटी के ऊपर चट्टान के पीछे उसे एक साया नज़र आया. उसने समझा हो नहो ऊपर कोई बच्चा ज़रूर होगा जिसका वह साया पड़ रहा है. उसने ज़ोरसे चीख लगाई: है!!!!. चोटी के ऊपर से भी एक आवाज़ आई: है!!!!.

रमजी को पता नहीं था कि यह सदाए बाज़ गश्त है और मेरी अपनी ही आवाज़ पहाड़ से टकरा कर वापस आ रही है. उसने समझा कि वह बच्चा चोटी के ऊपर है जहाँ से वह मेरा मज़ाक उड़ा रहा है. उसने गुस्सा में लाल पीला होकर कहा: "घबराओ नहीं बस मेरे आने का इन्तेज़ार करो, देखो मैं ऊपर आकर क्या करता हूँ".

ऊपर से आवाज़ आई: "घबराओ नहीं बस मेरे आने का इन्तेज़ार करो. देखो मैं ऊपर आकर क्या करता हूँ".

अब तो रमजी गुस्से में बेकाबू होने लगा था और पूरा

जोर लगा कर कहा:

ऐ बुज़ दिल! हिम्मत है तो बाहर निकलो और आकर मुझसे मुकाबला करो.

जब बिल्कुल यही जवाब उसके कानों में पड़ा तो वह बेताब होकर चोटी पर चढ़ने लगा. थोड़ी ही देर में थक कर चूर होगया. मगर उसे वहाँ कोई नज़र नहीं आया. उसने समझा हो नहो वह बच्चा कहीं और जाकर छुप गया होगा. चुनानचा वह चट्टान के ऊपर चढ़ गया और चारों तरफ आवाज़ लगाने लगा और दिल ही दिल में सोच रहा है कि अगर वह बच्चा मिल गया तो मैं उसका बुरा हाल कर दूंगा. मगर वह बुज़ दिल बच्चा. रमजी के सामने आने की हिम्मत न कर सका.

बहुत देर के बाद रमजी को अपने बाप की याद आई कि अब तक तो भूक से उसका बुरा हाल होगया होगा. वह सीधा अपने बाप के पास पहुँचा और उसने सारा किस्सा अपने बाप को कह सुनाया. उसके बाप ने उसे एक मुहावरा सुनाया.

‘वह शख्स जो अपनी मन चाही दूसरों को सुनाना चाहता है, उसे वह कुछ सुनना पड़ता है जिसे वह सुनना नहीं चाहता’.

!!! चालीस हदीसों !!!

प्यारे बच्चो! अगर रमजी को हमारे प्यारे आका सल्लल्लाहो अलैहे वआलिही वसल्लम की यह हदीस याद रही होती तो वह अपने आप पर इस तरह बेजा जुल्म न करता:

“जो शख्स अल्लाह और रोजे आखेरत पर ईमान रखता है तो उसे चाहिये कि वह ज़बान से अच्छी बात निकाले या फिर खामूश रहे”.

مَنْ كَانَ يُؤْمِنُ بِاللَّهِ وَالْيَوْمِ الْآخِرِ

فَلْيَقُلْ خَيْرًا أَوْ لِيَصْمُتْ

(सही बुखारी:18/437हदीस:5559)



## झूट की शामत

एक दिन एक औरत और मर्द अपना एक मोकदमा लेकर कोर्ट में पहुँचे. जज आया और समाअत शुरू होगई. पहले औरत ने अपना बयान दिया और अपने बगल में खड़े लागर से मर्द की तरफ उँगलियों से इशारा करते हुए कहा कि इसने मेरी आबरू पर हमला किया है और मेरी इज्जत खाक में मिला कर रखदी है.

मर्द ने अपना देफा करते हुए कहा: यह झूट बोल रही है. सच्ची बात यह है कि अपनी बकरियाँ बेचने के बाद मैं पैसों की गिनती में लगा हुवा था कि इतने में यह आई. और पैसा देख कर अपनी नीयत खराब कर बैठी. फिर उसने मुझे धमकी देना शुरू करदी कि अगर तुम मुझे यह पैसे नहीं देते तो मैं तुमहारे लिये बड़े मसाएल खड़ी करदूंगी. जब मैंने पैसे देने से इनकार कर दिया तो इसने रोना धोना शुरू कर दिया.

दोनों का बयान सुनने के बाद जज इस नतीजे पर पहुँच गया कि कौन झूटा है और कौन सच्चा. मगर इसके बावजूद उसने कहा कुछ नहीं. थोड़ी देर के बाद जज. मर्द की तरफ मुतवज्जह हुवा और गुस्से से कहा कि तुमने इस बेचारी पर

!!! चालीस हृदयों!!!

हमला करके इसकी इज्जत. खाक में मिलादी और फिर मेरे पास झूट का पुलिन्दा लेकर आए हो. खैरियत इसी में है कि जो कुछ पैसे तुम्हारी जेब में हैं सब इस औरत के हवाले करदो. वरना तुम्हें हवालात की नज़र कर दिया जाएगा.

यह सुन कर हर शख्स हैरत में पड़ गया. क्योंकि वह सोच भी नहीं सकते थे कि जज का रद्दे अमल कुछ ऐसा होगा. बहर हाल! औरत ने खुशी खुशी मर्द से पैसे वसूल किये. और जज की तारीफ करते हुए कोर्ट से बाहर चली गई. औरत के बाहर निकलते ही जज ने मर्द से कहा कि जाओ इसका पीछा करो और जिस तरह भी होसके अपने पैसे इससे वापस लेने की कोशिश करो.

यह सुन कर मर्द एक बार फिर चौंका. मगर चूंकि जज का हुक्म था. इस लिये जल्दी से निकल खड़ा हुआ. इस उम्मीद पर कि शायद पैसे वापस मिल जाएँ.

अभी थोड़ी ही देर हुई थी कि दोनों फिर कोर्ट में पेश किये गए. लेकिन इस बार उस मर्द का बुरा हाल था. क्योंकि उसके चेहरे से खून बह रहा था. कपड़े फटे हुए थे और जिस्म कई जगह जख्मी होगया था.

औरत ने गजबनाक लहजे में पहले अपनी सफाई देनी शुरू की कि जज साहब! जो पैसे आपने मुझे दिलवाए थे यह बेरहम इनसान मुझसे वह छीनने की कोशिश कर रहा था.

जज ने उससे पूछा: क्या इसने उसे छीनने की कोशिश

!!! चालीस हदीसों !!!

की थी?

औरत ने कहा: बिल्कुल. लेकिन मैंने इसमें से इसे एक आना भी लेने न दिया. यह सुन कर जज औरत की तरफ मुतवज्जह हुआ और उसे डाँटते हुए बोला:

बेशरम झूटी औरत! तुम पहली मरतबा एक शरीफ औरत की तरह किस तरह दावा कर रही थी कि इस मर्द ने तुम पर हमला किया है. अगर वह बात वाक़ेअतन सच्ची होती तो तुम इन पैसों के मुक़ाबले में अपनी इज़्ज़त व नामूस के बचाव के लिये ज़्यादा बेजिगरी से लड़ती. क्योंकि यह पैसे तो तुमहारे थे भी नहीं. और तुमने इनहें बचाने के लिये इस मर्द को लहू लहान कर दिया. यह काम तो तुमको पहले करना था. यही तुमहारे झूट के लिये काफी है. अब खैर इसी में है कि तुम जल्दी से इस आदमी के पैसे इसके हवाले करदो.

प्यारे बच्चो! कब्ल इसके कि औरत अपनी सफाई के लिये कोई उज़्र पेश करती. जज ने उसे प्यारे आका सल्लल्लाहो अलैहे वसल्लम की यह हदीस सुनादी:

“झूट बोलने से बचो क्योंकि झूट बदी की राह दिखाता है और बदी जहन्नम में ले जाती है”.

إِيَّاكُمْ وَالْكَذِبَ فَإِنَّ الْكَذِبَ يَهْدِي إِلَى الْفُجُورِ  
وَإِنَّ الْفُجُورَ يَهْدِي إِلَى النَّارِ.

(सही मुस्लिम:13/16हदीस:4721)

## सच्चाई की जीत

फहमी एक गरीब इन्सान का बेटा था. मगर एक अच्छे माहौल में उसकी तरबियत हुई थी. माँ बाप चूँकि नेक और शरीफ थे इस लिये सच्चाई और दयानतदारी फहमी की घुट्टी में पड़ी थी.

एक दिन ऐसा हुवा कि मदरसा से लौटते वक्त फहमी अपना कलम कहीं खो बैठा. इधर उधर बहुत तलाश किया. मगर कहीं वह कलम न मिला. बिलआखिर इसी गम में वह गली के एक किनारे पर बैठ कर रोने लगा.

एक खुश लेबास आदमी जब वहाँ से गुज़रा तो बच्चे को रोता हुवा देख कर वह रुक गया और और उससे रोने का सबब दरियाफ्त करने लगा. जब उस शरीफ आदमी को फहमी का मसअला मालूम हुवा तो उसने अपनी जेब से एक कलम निकालते हुए पूछा. तुमहारा गुमशुदा कलम यह तो नहीं है?.

फहमी ने रोते हुए जवाब दिया: नहीं यह नहीं है. मेरा कलम इतना खूबसूरत और इतना अच्छा नहीं था!.

!!! चालीस हदीसों !!!

शरीफ आदमी ने फहमी की तारीफ करते हुए कहा: चूंकि तुम एक इमानदार बच्चे हो और तुमने मुझसे सच सच बताया है. लिहाजा सिले में तुमहें यह कलम दिया जा रहा है. इसे कबूल कर लो. और खुशी खुशी घर जाओ.

प्यारे बच्चो! तुमने देखा कि सच्चाई की जीत कैसे हुई. और सच बोलने के नतीजे में उसे क्या इनाम मिला. इसी लिये तो हमारे प्यारे नबी हुजूर रहमते आलम सल्लल्लाहो अलैहे वआलिही वसल्लम ने हमें सच बोलने की नसीहत फरमाई है:

“सच बोलने की आदत बनाओ क्योंकि  
सच्चाई नेकी की राह दिखाती है और नेकी  
जन्नत में ले जाती है”.

عَلَيْكُمْ بِالصِّدْقِ فَإِنَّ الصِّدْقَ يَهْدِي إِلَى الْبِرِّ

وَأِنَّ الْبِرَّ يَهْدِي إِلَى الْجَنَّةِ .

(सही मुस्लिम:13/16हदीस:4721)

## गुनाह क्या है?

रमज़ान के मुबारक दिन थे. और करीम. इफ्तार की तैयारी करने के लिये बाज़ार से कुछ सौदा सुलफ खरीदने जा रहा था. जब दुकान पर पहुँचा तो वहाँ एक लम्बी कतार लगी हुई थी. जैसे जैसे इफ्तार का वक्त करीब आता जा रहा था लोगों की बेचैनी के साथ भीड़ भी बढ़ती जा रही थी.

दुकानदार खुद भी मुसलमान था. इस लिये लम्बी कतार देख कर वह भी फिक्रमन्द था और उन्हें जल्दी जल्दी फारिग करने की कोशिश कर रहा था. जब करीम की बारी आई तो इफ्तार का वक्त बिल्कुल सर पर आ चुका था. और दुकानदार उस वक्त तक जेहनी तौर पर बिल्कुल ही थक चुका था. करीम ने पचास रुपये का सौदा खरीदा और सौ की नोट दुकानदार को दी. मगर बजाए उसके कि करीम को पचास वापस मिलते दुकानदार ने उस से बहुत ज़्यादा रुपये करीम को लौटाए. पहले तो करीम को हिचकिचाहट महसूस हुई और उसने तअज्जुब भरी निगाहों से दुकानदार के चेहरे पर देखा.

दुकानदार ने पुछा: कोई बात तो नहीं है?.

करीम नफी में जवाब देता हुआ रुपये लेकर चल पड़ा. जब रात खाने पर बैठा तो वह बड़ा फिक्रमन्द और अन्दर से टूटा हुआ था. रात जब सोने के लिये बिस्तर पर गया तो

!!! चालीस हदीसों!!!

उसकी जेहनी कूफ़त और बढ़ गई. उसने महसूस किया कि जैसे कोई नादीदा इन्सान मेरे ज़मीर को झिनझोड़ कर मुझसे पूछ रहा है:

“करीम! तुमने यह हरकत क्यों की? वह रुपये चुपके से रख लेने का तुमहें किसने हक दिया था जो असलन तुमहारे थे ही नहीं!”.

करीम ने सोचा कि अब माँ से चल कर सारी दास्तान कह देता हूँ. मगर फिर उसने फौरन इरादा बदल लिया और माँ से कोई बात न बताई. क्योंकि उसे पता था कि माँ मेरी यह हरकत सुन कर गुस्से से लाल पीली होजाएगी. पूरी रात वह यूँही बेचैनी में करवटें बदलता रहा. किसी पहलू नींद न आई. और फिर सुबह उठ कर भी वह चैन की साँस न लेसका.

**प्यारे बच्चो!** फिर क्या हुआ कि बेकरारी में करीम की निगाह दीवार पर लगे कैलेंडर पर चली गई जहाँ उसे आका अलैहिस्सलातो वस्सलाम की एक हदीस लिखी नज़र आई जिसे पढ़ कर वह और बेकरार हुआ फिर जाकर जाएद रुपये दुकानदार के हवाले कर दिये. वह हदीस पाक यह है:

“वह अमल’ गुनाह है जो तुमहारे दिल को मुज़तरिब रखे,  
और तुम लोगों से उसे बताना भी पसन्द न करो”.

الإِثْمُ مَا حَاكَ فِي صَدْرِكَ وَ كَرِهْتَ أَنْ يُطَّلَعَ عَلَيْهِ النَّاسُ .

(सही मुस्लिम:12/403हदीस:4632)

## पड़ोसी का ख्याल

वसीम एक हूनहार लड़का था. मालदार घराने में उसने आँखें खोली थीं. उसका बाप उस दौर का बहुत बड़ा ताजिर था. इस लिये वसीम को उसकी मन चाही सारी चीजें बआसानी मिल जाती थीं. मगर उसे यह पता न था कि मुफलिस और बेसहारा लोग कैसे ज़िन्दगी गुज़ारते हैं!

एक दिन की बात है कि वह घर से जैसे ही फुटबाल खेलने के लिये निकला एक कुत्ते ने उसका पीछा करना शुरू कर दिया. उसने ज़ोर की दौड़ लगाई. मगर कुत्ते से तेज़ तो नहीं दौड़ सकता था. नाचार कुत्ते ने उसे एक तंग रास्ते पर घेर लिया वसीम ने जान बचाने के लिये जस्त लगाई. और एक पत्थर से टकरा कर लहू लहान हो गया. देर तक यूँही बेहोशी के आलम में पड़ा रहा.

जब उसने अपनी आँखें खोलीं तो उसने अपने रूबरू अपनी ही उम्र का एक लड़का देखा और उस लड़के की माँ मेरे ज़ख्म पर मरहम पट्टी कर रही थी. उन्होंने मुझे कुत्ते के चंगुल से बचाया और ज़ख्म की सफाई के लिये अपने घर लेकर चले गए.



!!! चालीस हदीसों !!!

वसीम ने तहे दिल से उनका शुक्रिया अदा किया. उनके खस्ता घर और मामूली किस्म के सामाने ज़िन्दगी देख कर वसीम हैरत में पड़ गया. जब खाने का वक़्त आया तो उनका खाना देख कर उसे वहशत होने लगी और एक लुकमा भी उसकी हलक से नीचे न उतर सका.

दूसरे दिन वसीम जब घर आया तो उसने अपनी माँ से फरमाइश करके कुछ उमदा खाने बनवाए. जिनहें लेकर वह उस लड़के के घर गया और उनके साथ बैठ कर खाया. अब उसे महसूस हुवा के जैसे कुछ खारहा है. फिर जल्द ही वह आपस में एक दूसरे के गहरे दोस्त बन गए.

**प्यारे बच्चो!** वसीम एक रहम दिल और मेहरबान किस्म का लड़का था इसी लिये तो उसने उन मफ़्लूकुलहाल लोगों के साथ फरमाने पैगम्बर के मुताबिक सुलूक किया.

“वह मोमिन ही नहीं जो खुद तो पेट भर कर सो रहे और उसके बगल में उसका पड़ोसी भूका रहे”.

لَيْسَ بِالْمُؤْمِنِ الَّذِي يَبِيتُ شَبَعَانًا

وَجَارُهُ جَائِعٌ إِلَى جَنْبِهِ .

(मुस्तदरक हाकिम:5/270हदीस:2126)

## चोर पर अल्लाह की फटकार

नूरी एक संजीदा, शरीफ और सादा किस्म का किसान था. मगर उसकी सादगी देख कर लोग यह समझते थे कि वह एक बेवकूफ इनसान है. क्योंकि वह सिर्फ अपने काम से काम रखता है और किसी के मामले में मुदाखेलत नहीं करता था. मगर यह कि कोई ज़रूरत आन पड़े.

एक दिन ऐसा हुवा कि एक ऐसे शख्स ने नूरी का गदहा चोरी कर लिया जो बड़ा चर्ब ज़बान था और जिसकी अकलमन्दी की लोग दाद दिया करते थे. नूरी ने देखा कि गदहा तो चला गया और उसके बगैर कोई काम भी नहीं चल रहा तो फिर एक दूसरा गदहा लेने के इरादे से वह बाज़ार की तरफ निकल पड़ा.

बाज़ार में घूमते घूमते वह एक ऐसी जगह जा पहुँचा जहाँ खुद उसका अपना गदहा फरोख्त के लिये बंधा हुवा था. वह दुकानदार के पास गया और कहा: यह तो मेरा गदहा है. गुज़स्ता हफ़ता किसी ने मेरे घर से चोरी कर लिया था. तुमहें

!!! चालीस हृदयें!!!

कहाँ से मिला?. चोर एक बेगैरत किस्म का इन्सान था. उसने बेहयाई से जवाब दिया:

“शायद पहचानने में आपको गलती होगई है. मैंने इस गदहे को बच्चा खरीदा था और इसे पाल पोस कर इतना बड़ा किया है”.

जब नूरी ने चोर की यह बात सुनी तो फौरन उसके जेहन में एक आइडिया आया. उसने अपनी गरदन में बंधे रुमाल को लिया और गदहे को ओड़हा कर कहा:

अगर यह वाकैअतन तुमहारा गदहा है तो बताओ कि इसकी कौन सी आँख कानी है?.

एक लमहे के लिये चोर हिचकिचाया फिर जवाब दिया: इसकी दाईँ आँख.

नूरी ने गदहे की दाईँ आँख खोली और कहा कि देखो कि यह दाईँ आँख से बिल्कुल सही देख रहा है. चोर ने कहा: ओह! माफ करना. मुझे मुशाबहत लग गई थी. दर अस्ल इसकी बाईँ आँख कानी है नूरी गदहे की बाईँ आँख खोलते हुए कहा कि “एक बार फिर तुमने गलती की”. यह गदहा काना था ही कब!.

यह देख कर लोग जहाँ नूरी की अकलमन्दी का कसीदा

!!! चालीस हदीसों !!!

पढ़ रहे थे वहीं दूसरी तरफ कुछ लोग चोर की अच्छी तरह खबर भी ले रहे थे.

**प्यारे बच्चों!** देखो हमारे आका अलैहिस्सलाम ने हमें क्या तालीम दी है:

“जब चोर चोरी करता है तो ईमान उससे दूर चला जाता है”.

لَا يَسْرِقُ السَّارِقُ حِينَ يَسْرِقُ وَهُوَ مُؤْمِنٌ

(सही बुखारी:21/37हदीस:6284)

## तकबुर की आदत

आलिया एक बहुत ही मगरूर और घमंडी किस्म की लड़की थी. लेकिन जब उसके बाप का इन्तेकाल होगया तो उस पर उसका बड़ा गहरा असर पड़ा. वह हमेशा अपने बाग में तने तनहा खेला करती थी. मुहल्ले की किसी लड़की से उसका कोई रब्त ज़ब्त नहीं था हत्ता कि बगल के घर वाली बदरिया से भी वह बात चीत नहीं करती थी. बदरिया का कसूर यह था कि वह गरीब घर में पैदा हुई थी.

एक दिन बदरिया दौड़ती हुई आलिया के बाग में आई और कहने लगी: आलिया! मेरे वालिद सख्त बीमार हैं. किसी लमहे उनका दम निकल सकता है. न मालूम क्यों वह इस आलम में तुमसे मिलना चाहते हैं. वह तुमसे कोई अहम वसीयत करना चाहते हैं.

आलिया ने वही अपने मगरूराना अन्दाज़ में कहा:

तुमहारे बाप की तरह मुफलिस आदमी से क्या किसी अहम बात की तवक्को रखी जा सकती है!. और फिर तुमहारे घर से ऐसी बदबू फूटती है कि कोई इज़्जतदार इन्सान उसके करीब भी जाना नहीं चाहेगा.

बदरिया ना उम्मीद होकर चली गई मगर थोड़ी ही देर के बाद फिर भीगी पलकों के साथ आई और आकर कहने

लगी:

मेरे वालिद वाक़ेअतन कोई अहम बात तुमसे कहना चाहते हैं. असल में तुमहारे बाप ने अपनी मौत से थोड़ी देर कब्ल कुछ सोना कहीं दफन कर दिया था और उस राज़ की खबर मेरे वालिद के एलावा किसी को नहीं है. तुमहारे बाप ने मेरे वालिद से कहा था कि आलिया जब तक बड़ी न होजाए उस वक़्त तक उससे यह राज़ नहीं बताना. लेकिन चूँकि अब उनके चल चलाव का वक़्त आगया है तो वह चाहते हैं कि तुमको उससे आगाह करदें. बराय करम जल्दी करो.

बदरिया की बात सुन कर आलिया दौड़ पड़ी. मगर बहुत देर होचुकी थी और वह मुफलिस आदमी मौत की आगोश में सो चुका था. आलिया को अपनी हरकत पर बहुत गुस्सा आया और वह खुद को कोस रही थी.

**प्यारे बच्चो!** आलिया ने क्या सिर्फ सोना ही खोया. नहीं बल्कि उसने अपने गोरुर व घमंड की पुरानी आदत की वजह से जन्नत पाने का मौका भी गँवा दिया. प्यारे आका सल्लल्लाहो अलैहे वसल्लम ने कितना अच्छा पैगाम उम्मतियों को दिया है:

“वह जन्नत में नहीं जा सकता जिसके दिल में ज़रा बराबर भी घमंड हो”.

لَا يَدْخُلُ الْجَنَّةَ مَنْ كَانَ فِي قَلْبِهِ  
مِثْقَالُ ذَرَّةٍ مِنْ كِبَرٍ .

(सही मुस्लिम: 1/247 हदीस: 131)

## मुकाबला

हसन एक ज़हीन लड़का था. बद किस्मती से एक कार हादसे में उसकी दोनों आँखें जाती रहीं. मगर वह कभी अपनी ज़िन्दगी से बेज़ार नहीं हुवा. हर दिन उसकी कोशिश यही हुवा करती थी कि किसी पर बोझ बने बेगैर वह ज़िन्दगी की कशती को आगे बढ़ाता रहे. अकसर ऐसा होता कि वह किसी का सहारा लिये बेगैर बज़ाते खुद गाँव से शहर और शहर से गाँव जाता और चला आता था.

उसी गाँव में मुर्तुज़ा नामी एक शरीर लड़का भी रहता था. एक दिन मुर्तुज़ा को दिल लगी सूझी और उसने हसन का मज़ाक उड़ाने के लिये गाँव से शहर जाने की बाज़ी लगाली.

हसन ने मुकाबला क़बूल करते हुए कहा कि कोई बात नहीं मगर मेरी एक शर्त है कि अगर मैं बाज़ी मार लेगया तो तुमहें अपनी कोट मेरे हवाले करना होगी.

यह सुन कर मुर्तुज़ा हंसा और कहा ठीक है. अगर जीत गए तो यह कोट तुमहारी.

हसन ने एक और शर्त का इज़ाफ़ा किया कि वक़्त का

!!! चालीस हदीसों !!!

इन्तेखाब भी मैं करूँगा.

मुर्तुजा तो यह समझ रहा था कि चूंकि हसन कभी भी यह बाजी नहीं जीत सकता इस लिये उसने हाँ कर दिया. हसन ने कहा कि यह मुकाबला खप अंधेरी रात में होगा.

शहर का रास्ता एक घने जंगल से होकर गुजरता था. हसन के लिये चूंकि रात दिन बराबर थे तो वह अपने मामूल के मुताबिक शहर पहुँच गया. जब कि मुर्तुजा जंगल में उलझ कर रह गया. गड्ढों में गिर गिर कर अपना बुरा हाल कर लिया. और दरख्त की शाखों ने उसके चेहरे का नक्शा बिगाड़ कर रख दिया. जब वह शहर पहुँचा तो देखा कि हसन उस से आधे घंटे पहले ही शहर में पहुँच चुका है.

**प्यारे बच्चो!** काश बेचारे मुर्तुजा को आका अलैहिस्सलातो वस्सलाम की यह हदीसे कुदसी याद होती तो वह अपने आपको इतनी मुश्किलों से हमकिनार न करता:

“अल्लाह तआला ने मेरी तरफ वही की कि (लोगो!) इज्ज व इंकेसार को अपना शेवा बनाओ और किसी को हक नहीं पहुँचता कि किसी पर फख और बड़ाई जताए”.

إِنَّ اللَّهَ أَوْحَىٰ إِلَيَّ أَنْ تَوَاضَعُوا حَتَّىٰ  
لَا يَفْخَرَ أَحَدٌ عَلَىٰ أَحَدٍ .

(सही मुस्लिम: 14/24 हदीस: 5109)



## पहेलवान कौन!

हलीम बड़ा शहजोर किस्म का बच्चा था. उसकी ताकत का अन्दाज़ा इससे लगाओ कि वह एक हाथ से बड़ा बड़ा स्टूल सीधा उठा लेता था. पूरे स्कूल में कोई भी उसे कुश्ती में मात नहीं दे सकता था. वह अकसर व बेशतर अपने दोस्त नूरैन के साथ कुश्ती लड़ा करता था.

एक दिन की बात है कि हलीम और नूरैन दोनों स्कूल के सेहन में कुश्ती लड़ने लगे. नूरैन ने बहुत कोशिश की मगर बिलआखिर वह कुश्ती हार गया.

मारे गुस्सा के वह क्लास रूम में गया और हलीम की सारी किताबें उसके बस्ते से निकाल कर छीट दीं.

नूरैन की यह हरकत देख कर हलीम गुस्से से पागल होने लगा. अपने गुस्से पर काबू न पाकर वह नूरैन के ऊपर कूद पड़ा और उसकी नाक पर एक घूसा लगा दिया. नूरैन की नाक से खून का फव्वारा बहने लगा. सारा कपड़ा और दर्सगाह का फर्श सुर्ख सुर्ख होगया.

उसकी हम जमाअत साथियों ने जब उसकी यह हरकत

!!! चालीस हदीसों !!!

देखी तो उन्हें बहुत दुख हुआ और प्रिंसपल से जाकर शिकायत कर दी.

**प्यारे बच्चो!** प्रिंसपल ने हलीम को बहुत डाँटा और उसे उसकी हरकत पर तम्बीह करते हुए नबी करीम सल्लल्लाहो अलैहे वआलिही वसल्लम की यह हदीस बयान की:

“ताकतवर वह नहीं जो अखाड़े में अपने मुकाबिल को पछाड़ दे बल्कि ताकतवर वह है जो गुस्से के वक़्त अपने आप पर काबू पाले”.

لَيْسَ الشَّدِيدُ بِالصُّرْعَةِ إِنَّمَا الشَّدِيدُ  
الَّذِي يَمْلِكُ نَفْسَهُ عِنْدَ الْغَضَبِ  
(मुअत्ता इमाम मालिक: 5/392 हदीस: 1409)

## बेल्ट की कहानी

नबील बहुत ही जिद्दी और शरीर बच्चा था. सारे भाइयों को परेशान रखना और उनहें मारते पीटते रहना उसका मशगला था. हमेशा गुस्ताखाना लहजे में इनसे उनसे झगड़े वाली बातें करता. उसकी यह हरकतें देख कर उसकी माँ को बहुत गुस्सा आता था. अक्सर आबदीदा होजाती फिर उसे प्यार से समझाती:

प्यारे बच्चो! दूसरों के एहसासात को ठेस न पहुँचाओ. और उनसे कभी सख्त व करख्त लहजे में गुफ्तगू न करो. यह सब बुरी बातें हैं.

लेकिन नबील अपनी हरकतों से कहाँ बाज़ आने वाला था. वह अपनी गलती मानने के लिये कभी तैयार ही न था. वह कहता कि उनहोंने मुझे गुस्सा दिलाया तो मैंने उनके साथ ऐसा सुलूक किया. इसमें मेरा क्या कसूर है!.

एक दिन उसकी माँ ने कहा कि अगर आज शाम तक तुम किसी से लड़े झगड़े नहीं तो मैं तुमहें वह बेल्ट खरीदूंगी जिसकी तुम मुझसे फरमाइश किये जा रहे हो.

!!! चालीस हदीसों !!!

नबील का उस बेल्ट पर दिल आगया था और वह उसे हर हाल में लेना चाहता था. अब उसके भाई उसे लाख गुस्सा दिला रहे हैं मगर वह बफरने और गुस्सा होने को तैयार नहीं. क्योंकि उसने फैसला कर लिया था कि कुछ भी होजाए अपने गुस्से को काबू में रखना है.

जब शाम हुई तो उसकी माँ ने उसे बुलाया और कहा बेटे नबील! जिस तरह तुमने एक बेल्ट के लिये अपने गुस्से को कंट्रोल कर लिया इसी तरह अल्लाह की रज़ा के लिये भी ऐसा करो. देखो नबीये करीम सल्लल्लाहो अलैहे वआलिही वसल्लम ने गुस्सा पर काबू रखने वालों के लिये कितने अजीम इनाम का वादा फरमाया है:

“जो हक पर होने के बावजूद किसी से बदला न ले  
(अपने गुस्से को काबू में रखे) उसके लिये जन्नत  
के बीचों बीच एक महल तामीर किया जाएगा”.

مَنْ تَرَكَ الْمِرَاءَ وَهُوَ مُحِقٌّ

بُنِيَ لَهُ فِي وَسْطِ الْجَنَّةِ .

(सुनन तिरमिजी:7/271हदीस:1916)

## नेकी का बदला

एक नेक बादशाह रात को भेस बदल कर गश्त किया करता था. ताकि लोगों का असली हाल देख कर जहाँ तक होसके उनकी तकलीफें दूर कर दिया करे.

जाड़े के मौसम में वह एक रात शहर के बाहर किसी वीरान मकान के पास से गुज़र रहा था कि दो आदमियों के बोलने की आवाज़ आई. कान लगा कर सुना तो एक आदमी कह रहा था: लोग बादशाह को खुदा तर्स कहते हैं. मगर यह कहाँ की खुदा तर्सी है कि वह तो अपने महलों में नरम व गरम बिस्तरों पर सोरहा हो और मुसाफिर जंगल की इन बर्फानी हवाओं में मरें. खुदा की कसम! अगर कयामत के दिन वह बहिश्त में भेजा गया तो मैं उसे कभी न जाने दूंगा.

दूसरे ने कहा: अरे भाई! हुकूमत में खुदा तर्सी कहाँ?. यह खुशामदियों की बातें हैं. यह सुन कर नेक बादशाह वापस चला आया और महल में पहुँच कर हुक्म दिया कि दो गरीब मुसाफिर जो शहर के बाहर फलाँ जगह पड़े हुए हैं उन्हें इसी वक्त लेआओ और खाना खिला कर आराम से सुला दो.

!!! चालीस हदीसों !!!

चुनानचा फौरन हुक्म की तामील हो गई.

सुबह जब दिन चढ़ा तो बादशाह ने मुसाफिरों को बुला कर कहा: भाइयो! शहर के बाहर तुमहें तकलीफ तो जरूर हुई. मगर यह तुमहारा कसूर था कि ग्यारह बजे रात तक भी शहर में न आए और दरवाज़ बन्द हो गया. फिर भी मैंने आज शहर के बाहर एक सराय बनाने का हुक्म देकर तुमसे सुलह करली है. उम्मीद है कि तुम भी अब क़यामत के दिन मुझसे दुश्मनी न रखोगे.

मुसाफिरों ने शरमिंदगी से सर नीचा कर लिया और बादशाह की नेकी के गीत गाते हुए अपने घरों को चले गए.

“जो किसी मोमिन की कोई दुनियाँवी तकलीफ दूर करे.

अल्लाह तआला अर्सा क़यामत की उसकी

बड़ी मुश्किलें आसान फरमा देगा”.

مَنْ نَفَسَ عَنْ مُؤْمِنٍ كُرْبَةً مِنْ كُرْبِ الدُّنْيَا

نَفَسَ اللَّهُ عَنْهُ كُرْبَةً مِنْ كُرْبِ يَوْمِ الْقِيَامَةِ

(सही मुस्लिम:13/212हदीस:4867)

## चालीस हदीसों! क्या और क्यों?

जमा व तदवीने कुरआन के बाद अहादीसे नबवीया के हिफज़ व ज़ब्त पर जिन अस्बाब व अवामिल ने सहाबा व ताबईन को आमादा किया इनमें उन बशाराते मुस्तफवी का भी एक खास मक़ाम रहा है जिनकी वजह से उलमाए उम्मत के लिये चमनिस्ताने अहादीस के गुल पारों और बहरे आसार के कतरों को महफूज़ करना एक अहम इल्मी वज़ीफा और दीनी खिदमत बन गया. मस्लन :

अल्लाह उस शख्स को शाद व आबाद रखे जो मेरी हदीस सुन कर इसे याद करे और फिर पूरी ज़िम्मेदारी से इसे दूसरों तक पहुँचा दे.....मेरा जो कोई उम्मती दीनी मुआमिलात से मुतअल्लिक चालीस हदीसों याद करले तो अल्लाह तआला उसका हथ अरबाबे इल्म व फिक्ह के साथ फरमाएगा.

यूँही फकीह अबुल्लैस समर क़न्दी ने 'बुस्तानूल आरिफीन' में हज़रत जाबिर रज़ी अल्लाहो अन्हो की रिवायत से हुजूरे अकरम सल्लल्लाहो अलैहे वआलिही वसल्लम का इरशाद नक़ल किया है कि चालीस हदीसों को अगर कोई अज़बर (हिफज़)करले तो यह उसके हक़ में चालीस हज़ार दिरहम सदका करने से बेहतर है. और बाज़ रिवायात में यूँही कि अल्लाह तआला हर हदीस के बदले क़यामत के दिन उसे नूर अता फरमाएगा.

हज़रत सय्यदना शैख़ अब्दुल हक़ मुहद्दिसे देहलवी अलैहिर्रहमा हदीस “**من حفظ على أمتي**” के तहत रक़म तराज़ हैं: “उलमाए केराम फरमाते हैं कि हुज़ूरे अक़दस सल्लल्लाहो अलैहे वआलिही वसल्लम के इस इरशाद से मुराद व मकसूद लोगों तक चालीस अहादीस का पहुँचाना है. चाहे वह उसे याद न भी हों और उनका माना भी उसे मालूम नहो. (अशअतुल्लमआत. मुतरजिम: 1/186)

मुस्तफा जाने रहमत सल्लल्लाहो तआला अलैहे वआलिही वसल्लम ने चालीस हदीसों के हिफज़ व नक़ल पर जो अज़ीम बशारत दी है उसके पेशे नज़र ख़ैरुलक़रून अब तक फज़ीलत व सवाब की तहसील और सआदते दारैन के हुसूल की खातिर उलमाए उम्मत ने न सिर्फ़ अरबईन अहादीस का तहफ़फ़ुज़ किया. बल्कि ज़बानी या तहरीरी तरीका से उनहें दूसरों तक पहुँचाने का भी खूबसूरत इहतिमाम फरमाया है.

अरबईन नवेसी’ उलूमे हदीस की इल्मी दिलचस्पियों का एक मुस्तक़िल बाब हे तज़करा निगारों की रिवायात और मुअर्रेख़ीन हदीस की तफ़सीलात के मुताबिक़ हज़रत अब्दुल्लाह बिन मुबारक रज़ी अल्लाहो अन्हो पहले मुहद्दिस हैं जिनहोंने इस फन पर पहली अरबईन मुरत्तब करने की सआदत हासिल की. बाद अज़ाँ इल्मे हदीस. हिफ़ाज़ते हदीस. और हिफ़जे हदीस की इल्मी और अमली तरगीबात ने अरबईन नवेसी को एक मुस्तक़िल शोअबा हदीस बना दिया. इस ज़िम्न में की जाने वाली कोशिशों के नतीजे में अरबईन के सैकड़ों मजमूए उसूले दीन. इबादात.



!!! चालीस हदीसों !!!

आदाबे जिन्दगी. जोहदो तक्वा और खुतबात व जिहाद जैसे मौजूआत पर मुरत्तब होते रहे. उनमें से सत्तर मजमूओं का तज़करा सिर्फ "कशफुज्जुनून" में मिलता है.

बरें सगीर में भी अरबईन नवेसी का जौक रहा और इस जिम्न में शाह वलीयुल्लाह मुहद्दिसे देहलवी से आला हज़रत इमाम अहमद रज़ा मुहद्दिसे बरैलवी तक बहुत से मजमूए हमारे सामने हैं. अरबईनात की फेहरिस्त में "अरबईने नौवी सबसे मुमताज़. मोअतबर और नुमायाँ काम है. जिसमें इमाम नौवी अलैहिर्हमा ने मुतकद्देमीन उलमा के बिखरे मकासिद को एकजा फरमादिया है यानी ऐसी हदीसों का इन्तेखाब फरमाया जो दीन व शरीअत की बुनियाद व उसूल भी हैं और आमाल व अखलाक और तक्वा व तहारत की असास भी. और फिर कमाल यह कि उनहोंने सेहत का भरपूर इलतेज़ाम फरमाया है बल्कि अक्सर अहादीस. सहीहैन से माखूज़ हैं

तो अस्लाफे उम्मत के नक्शे क़दम की इत्तेबा और फज़ीलत व सआदते दारैन के हुसूल की हिर्स में हमने भी एक नए अन्दाज़ से इस मौजू को निभाने की कोशिश की है. और इन्तेखाबे अहादीस के लिये सहाहे सिता ही को मदार बनाया है. उम्मीद है कि हमारी यह काविश ब निगाहे तहसीन देखी जाएगी. **وَمَا ذَلِكَ عَلَى اللَّهِ بِعَزِيزٍ**

**मुहम्मद अफरोज कादरी चिरैयाकोटी**

दल्लास यूनिवर सिटी कैपटाउन साउथ अफ्रीका